
લેખક :- ખુર્રમ મુરાદ 


ગુજરાતી અનુવાદ 
દાઊદ ખાંધિયા 
ટંકારીયા, જિ. ભરૂચ 


બિસ્મિલ્લાહિરરહમાનિર્રહીમ 
અલ્લાહના નામથી જે અત્યંત કૃપાળુ અને દયાળુ છે. 


% બે બોલ % 


આ પુસ્તિકા ““કુર્બાનનો સંદેશ, મુસ્લિમ સમુદાયને” અસલમાં મૌલાના ખુર્રમ 
મુરાદ (રહ.) સાહેબનું એક પ્રવચન છે. ખુર્રમ મુરાદ સાહેબ ઇસ્લામી જગતના 
મહાન આલિમોમાંથી હતા. તેમણે દર્દપૂર્વક અને ઉત્કટ હૃદયશીલતા સાથે, મુસલમાનો 
ઇસ્લામર્ના પ્રત્યક્ષ નમૂનારૂપ બની જાય એ માટે, ભરપૂર પ્રયાસો કર્યા. આ કાર્ય માટે 
તેમણે ઘણાં પુસ્તકો લખ્યા અને અનેક પ્રવચનો આપ્યા. ' 

આ પુસ્તિકામાં કુર્બાનનું મહત્ત્ત સમજાવતાં તેઓ જણાવે છે કે ફુર્બાનથી સાચો 
અને સંપૂર્ણ લાભ ત્યારે જ પ્રાપ્ત થઈ શકે છે જ્યારે કે એના ઉપર ચુસ્તપણે અમલ 
કરવામાં આવે અને અલ્લાહની આ નેઅમતને. અન્ય સુધી પહોંચાડવા માટે ભરપૂર 
પ્રયાસો કરવામાં આવે. 

સામાન્યતઃ મુસલમાનો કુર્ખાનનું પઠન તો જરૂર કરે છે પરંતુ એને સમજવામાં 
અને એના ઉપર ચુસ્તપણે અમલ કરવામાં તેઓ જરા સુસ્ત પડી રહ્યાં છે. આ જ 
કારણે મુસલમાનોના જીવનમાં કોઈ પરિવર્તન આવેલું જોવા મળતું નથી. શૈખુલ 
હિંદ મૌલાના મેહમૂદુલ હસન (રહ.) સાહેબે મુસલમાનોની આ હાલત ઉપર કહ્યું 
છેકેઃ ર 

. ““્રત્યેક મુસલમાનની એ ફરજ છે કે તે પોતાના સર્જનહાર અને પાલનહારને 
ઓળખે અને તેના આદેશો તથા તેના ગુણો વિષે જાણકારી મેળવે. અલ્લાહતઆલા 
ક્યા કામોથી રાજી થાય છે અને કેવા કૃત્યોથી નારાજ થાય છે તેની કાળજી રાખતો 
રહે. તેની પ્રસન્નતા પ્રામ થાય એવા કામો કરવા અને તે નારાજ થાય એવા કામોથી 
બચવું એનું જ નામ બંદગી છે, અને જે આવી બંદગી ન કરે તે બંદો કહેવડાવવાને. 
લાયક નથી. એ વાત બધા જાણૅ છે કે જન્મ સમયે માણસ બધી વાતોથી અજાણ, 
અજ્ઞાન અને. અલિપ્ત હોય છે. જેમ જેમ તેનો વિકાસ થાય છે અને તેનામાં બુધ્ધિ 
આવે છે ત્યારે સમજાવવાથી બધી બાબતોને તે સમજવા લાગે છે. ઠોકર ખાય છે તો 
તેને સારા-નરસાતું ભાન થાય છે. તે જ પ્રમાણે સત્યને જાણવું અને અલ્લાહના 


૩ “ કુર્અાનનો સંદેશ 


હુકમોને ઓળખવા એ બાબતનું જ્ઞાન પણ શીખવા-શીખવાડવાના અમલથી જ પ્રાપ્ત 
થાય છે. પરંતુ અલ્લાહે જે રીતે એ બધી બાબતોનું જ્ઞાન પોતાની કિતાબ કુર્અાન દ્વારા 
શીખવ્યું છે, સમજાવ્યું છે તેના જેવી સમજ અન્ય કોઈ આપી શકતું નથી. જે હિદાયત, 
જે અસર અને બરકત અલ્લાહની પવિત્ર ક્તાબ કુરાન દ્વારા પ્રાપ્ત થાય છે તે બીજે 
ક્યાંયથી મળી શકતા નથી, જેથી તમામ મુસલમાનો માટે એ જરૂરી છે કે દરેક વ્યક્તિ 
પોતાની કાબેલિયત પ્રમાણે અલ્લાહના કલામને પઢવામાં અને તેને સમજવામાં કોઈ 
બેદરકારી ન બતાવે.” 

અલ્લાહના હબીબ સ.અ.વ.ના પવિત્ર મુખેથી વ્યક્ત થઈને આપણા સુધી 
પહોંચેલા અલ્લાહના આ બરકતવંતા કલામથી આપણે બેદરકાર શી રીતે રહી શકીએ? 
આપણા સહુની એ જવાબદારી છે કે આપણે પોતે અને તમામે તમામ મુસલમાનો 
કુર્બાનથી મજબૂત સંબંધ કાયમ કરીએ અને અલ્લાહને ત્યાં ઉત્તમ બદલો મેળવવાના 
અધિકારી બનીએ. . 

આ નાંની સરખી પુસ્તિકા આ કાર્યમાં અત્યંત મદદરૂપ પુરવાર થશે એવી 
અલ્લાહથી અમને ઉમ્મીદ છે. જરૂરી છે કે વધુથી વધુ લોકો સુધી આને.પહોંચાડવામાં 
આવે. ી 

અલ્લાહ આ કાર્યમાં આપણી સહાય કરે. (આમીન) 


કુર્બાાનનો સંદેશ ૪ 

બિસ્મિ ્લાસિરડમાતિરડીમ 


કુઅનિનો સંદેશ 
-જગતના મુસ્લિમ સમુદાયને - 


કુઅનિની મહત્તા :- 

સમગ્ર પ્રશંસા અને મહાનતા ફકત અલ્લાહ માટે જે છે. કુર્બાન (માનવજાત 
ઉપર) અલ્લાહની સહુથી મહાન કૃપા છે જે અલ્લાહે પોતાના ઉપાસકોને અર્પણ 
કરી છે અને અત્યંત દુરૂદો સલામ તે અંતિમ નબી સ.અ.વ. ઉપર જેમના ઉપર 
અલ્લાહે પોતાત્તું આ કલામ ઉતાર્યું. આપણે. સહુ મુસલમાનો અત્યંત ભાગ્યશાળી 
છીએ કે અલ્લાહે પોતાની આ મહાન અને. અમૂલ્ય ભેટ આપણને અર્પણ કરી છે. 
અલ્લાહના આ ઇનામની આ તુલનામાં જગતની અન્ય કોઈ વસ્તુ એની બરાબરી 
કરી શકે એમ નથી. એ અંગે અલ્લાહતઆલા ખુદ જણાવે છે કે : 

“હે લોકો ! તમારી પાસે તમારા પાલનહાર તરફથી આ બોધ આવી ગયો છે. 
આએ વસ્તુ છે જે માનવ હૃદયની બીમારીઓનો ઇલાજ છે, અને જેઓ તેનો સ્વીકારે 
કરે તેમના માટે (સફળતા માટે) માર્ગદર્શન અને (અલ્લાહની) કૃપા (નો માર્ગ ખોલી 
આપનારૂં) છે. (હે નબી!) કહો કે એ અલ્લાહની કૃપા અને દયાળુતા છે કે આ વસ્તુ 
તેણે મોકલી જેના માટે લોકોએ ખુશી મનાવવી જોઈએ. આ (બહુમૂલ્ય ભેટ) તે 
તમામ વસ્તુઓથી મૂલ્યવાન છે જે લોકો ભેગી કરી રહ્યાં છે. (કુર્બાન-૧૦:૫૪૭) 

કુઅનિ અને રમઝાન : 

કુર્બાનથી વધીને અન્ય કોઈ ઇનામ એવું નથી જે ખુશી અને આનંદ આપનાર 
હોય, ઉત્સવ મનાવવાને લાયક હોય. આ જ કારણ છે કે અલ્લાહે આપણૉ અત્યંત 
ખુશી અને ઉમંગના દિવસોને કુર્બાનરૂપી નેઅમત સાથે જોડી દીધા, જેમાં દિવસે 
ઉપવાસ (રોઝો) કરવામાં આવે છે અને રાત્રે તરાવીહની નમાઝ દ્વારા અલ્લાહની 
વિશેષ ઉપાસના કરવામાં આવે છે. કુર્બાનના પઠનથી મસ્જિદો ગૂંજવા લાગે છે. 
ઘેર ઘેર ઈમાનને જીવંત અને તાજગીસભર કરનારી મહે[ેલો સજતી રહે છે અને 

પ કુર્ઓનનો સંદેશ 


જ્યારે રમઝાન મહિનો પૂર્ણ થાય છે, તો અલ્લાહના આદેશ અનુસાર : 

“'આ (અલ્લાહની) કૃપા અને તેની મહેરબાની છે જેના ઉપર લોકોએ ખુશી 
મનાવવી જોઈએ.” ફુર્બાન-૧૦:૫૮) 

ખુશી અને ઉત્સવ મનાવવાની ઇચ્છા ધરાવનારા લોકો માટે કુર્બાન અલ્લાહની 
એક એવી અમૂલ્ય નેઅમત છે જેના ઉપર લોકોએ ખુશી - આનંદોલ્લાસ મનાવવો 
જોઈએ અને અલ્લાહનો શુક્ર અદા કરવો જોઈએ. કુર્બાનમાં અલ્લાહ આપણને જણાવે 
છેકેઃ 

“અલ્લાહે જે હિદાયત ર્ન) તમને આપી છે તેના ઉપર તેની મહાનતાનું 
વર્ણન કરો અને તેનો શુક્ર અદા કરો.” (ફુર્બાન-ર:૧૮૫) 

આ જ કારણે જ્યારે રમઝાન મહિનો પૂર્ણ થાય છે ત્યારે મુસલમાનોના મુખેથી 
હર્ષોલ્લાસપૂર્વક ““અલ્લાહુ અકબર, અલ્લહુ અડજર, લ ઈલ/હ ઈલ્લલ્લાહુ 
વલ્લાહુ અકબર, અલ્લ/હુ અડબર વતલેલ્લ/હહેલ હમ્દ.” અર્થાત્‌ : “અલ્લ/હ 
મહાન છે, અલ્લાહ મહ#ન છે, અલ્લાહ સિવય કોઈ ઉપાસ્ય નથી, અલ્લાહ જ 
મહ/ન છે અને દરેક શડારની કશંસને અધિકાર! છે”ના ઈમાનવર્ધક ગીતો ગૂંજવા 
લાગે છે. આ તકબીર (અલ્લાહની મહાનતા પ્રદર્શિત કરતું ગીત) શી વસ્તુ છે ? શા 
માટે આનું રટણ આટલા બધા હર્ષોલ્લાસ સાથે કરવામાં આવી રહ્યું છે? અલ્લાહની 
મહાનતા અને પ્રશંસા પ્રદર્શિત કરતું આ ગીત શા માટે ગવાઈ રહ્યું છે ? આ બધું 
રમઝાન પૂર્ણ થવા ઉપર એક મહાન ખુશી અને કુર્બાન જેવી અમૂલ્ય નેઅમતના 
મળવા ઉપર વ્યક્ત થઈ રહ્યું છે. 

કુઅનિ અને કુબની ઈદઃ - 

પ્રશ્ન એ ઉપસ્થિત થાય છે કે તો પછી બીજી ઈદ (ઈદે કુર્બા) શા માટે પ્રદાન 
કરવામાં આવી છે ? આપણે જાણવું જોઈએ કે હઝરત ઇબ્રાહીમ અ.સ.ની સુન્નત 
હોવાની સાથે ઈદે ફુર્બાના રૂપમાં આપણને પ્રદાન કરવામાં આવેલી એ બીજી ઈદ 
પણ હકીકતમાં કુર્બાનમજીદની મહત્તાને લઈને જ આપવામાં આવી છે. રમઝાન 
મહિનાનું નામ સાંભળતાં જ મનો-મસ્તિષ્કમાં રોઝા (ઉપવાસ)નો ભાવ જાગૃત થઈ 


ઇલા ,ડઝઝાતઝગ્ટ્ાસન્ઝઝનડત 

કલિક કાવ ઝઝકઝઝન 


ઊઠે છે. સત્ય આ છે કે રમઝાનની તમામ મહત્તા અસલમાં કુર્બાનમજીદના કારણે 
જ કાયમ થયેલ છે, અને રમઝાન પુર્ણ થતાં જ મનાવવામાં આવતી ઈદ (ઈદુલ 
ફિત્ર) પણ એટલા માટે જ છે કે કુર્બાન જેવી અલભ્ય વસ્તુ પ્રાપ્ત થવાના ઉપકાર 
ઉપર મુસલમાનો ઉત્સવ મનાવે. આ દિવસ કુર્આઓાન અર્પણ થવાના પ્રસંગની યાદગાર 
છે, અલ્લાહની એ મહાન 1કેતાબની સાલ-ગિરહ છે જેને સમગ્ર ઇસ્લામી જગતે 
ઈશ્વરીય આદેશના રૂપમાં સ્વીકૃત રાખેલ છે. બીજી ઈદ (ઈદે કુર્બા) વિષે સહીહ 
બુખારી શરીફમાં વર્ણન થવા મુજબ એક યહૂદીએ હઝરત ઉમર રદિ.ને કહ્યું કે 
“તમારી કિતાબ (કુર્બાન)માં એક આયત એવી છે કે જોએ અમારા ઉપર ઉતારવામાં 
આવી હોત તો અમે તેના ઉતરાણના દિવસને ઉત્સવનો દિવસ બનાવી લેત.” 
પૂછવામાં આવ્યું કે એ કઈ આયત છે ? તો યહૂદીએ જણાવ્યું કે તે આયત આ છે : 

“આજે અમે તમારા દીનને તમારા માટે સંપૂર્ણ કરી દીધો અને અમારી નેઅમત 
તમારા ઉપર પૂર્ણ કરી દીધી અને અમે તમારા માટે ઇસ્લામને દીન તરીકે પસંદ કરી 
લીધો.'' (કુર્બાન-૫ઃ૩) 

હંઝરત ઉમર રદિ. કહે છે કે મને બરાબર જ્ઞાત છે કે આ આયત ક્યારે અને ક્યાં 
ઊતરી અને મુહમ્મદ સાહેબ (સ.અ.વ.) તે સમયે ક્યાં ઉપસ્થિત હતા. એ અરફાનો 
દિવસ હતો, અરફાતનું મેદાન હતું, હજનો દિવસ હતો અને ઈદે કુર્બાથી એક દિવસ 
પહેલાં અલ્લાહતઆલાએ આંપ'સ.અ.વ. ઉપર આ આયત ઉતારી. 

ચિંતન કરતાં જણાશે કે પ્રથમ ઈદ (ઈદુલ ફિત્ર) કુર્બાનના ઉતરાણની'શરૂઆતની 
વર્ષ-ગાંઠ છે; તો બીજી ઈદ (ઈદે કુર્બા) અલ્લાહની આ નેઅમતના પૂર્ણ થવાની 
ખુશીના પ્રસંગની યાદને તાજી કરાવતો ઉત્સવ છે. 

મુસલમાનો અને અન્ય કોમોના તહેવારો વચ્ચેનો તફાવત':- 

સામાન્યતઃ પ્રત્યેકકોમ પોતાની સામૂહિક'ઓળખ અને તેના અસ્તિત્વની પહેચાન 
સાથે જોડાયેલી તે ખાસ વસ્તુઓના અર્પણ થવાના પ્રસંગની યાદ તાજી કરાવતા 
દિવસોને ઉત્સવ-દિવસ તરીકે ઉજવે છે. ઈસાઈ સમુદાય માને છે કે તેમનું કોમી 
અસ્તિત્વ હઝરત ઈસા અ.સ.ના કારણે કાયમ થયેલું છે, જેથી પોતાની માન્યતાઃ 

અનુસાર તેઓ (૧) હઝરત ઈસા અ.સ.ના જન્મ-દિવસને (ર) તેમને શૂળીએ 
ચઢાવવામાં આવ્યા તે દિવસને અને (૩) તેમના ફરીથી જીવંત થવાના દિવસને 
પવિત્ર ગણીને તે દિવસોમાં તહેવાર મનાવે છે. યહૂદીઓ માને છે કે જે દિવસે 
અલ્લાહેહઝરત મૂસા અ.સ:દ્વારા બની ઇસરાઈલને ફિરઔનના અત્યાચારોથી મુક્તિ 
અપાવી અને નાઈલ નદી પાર કરાવી દઈને સીનાઈના પ્રદેશમાં સહી સલામત 
પહોંચાડી દઈ હજારો વર્ષની ગુલામીમાંથી તેમને છુટકારો અપાવ્યો તે દિવસ તેમના 
માટે ઈદનો દિવસ છે. મુસલમાનો માટે એવી વ્યક્તિ કે જેમનું જીવન અને આગમન 
તેમના માટે ઈદના પ્રસંગ અનુરૂપ હોય તો એ હસ્તી અલ્લાહના અંતિમ નબી હઝરત 
મુહમ્મદ સ.અ.વ. સિવાય અન્ય કોણ હોઈ શકતી હતી ? આપ સ.અ.વ. સમગ્ર 
માનવજાત માટે રહેમત (કૃપા) બનીને આવ્યા છે. આપ સ.અ.વ. ખુદાના હબીબ 
અને અલ્લાહના બંદાઓ (આપના અનુયાયીઓ)ના નજદીક અત્યંત પ્રિયપાત્ર છે. 
પરંતુ અલ્લાહતઆલાએ પોતાની કિતાબના ઉતરાણના દિવસને અને તેના સંપૂર્ણ 
થવાના દિવસોને ઈદ (ખુશી)ના દિવસો નિર્ધારિત કર્યા. 

કેટલીક કોમો તે સમયે ઉત્સવ મનાવતી હોય છે જ્યારે શિયાળાની અત્યંત ઠંડી 
અને બરફીલી લાંબી રાતો પસાર થઈ જાય છે અને વસંતના આહ્લાદક દિવસો 
આવી લાગે છે. વૃક્ષોમાં કૂંપળો ફૂટવા લાગે છે અને હરિયાળી ખીલી ઊઠે છે. ક્યાંક 
““નવરોજ”' તો ક્યાંક ““વસંતોત્સવ'' મનાવવામાં આવે છે. પરંતુ મુસલમાનો 
માટે'અલ્લાહતઆલાએ તે દિવસોને ઉત્સવના દિવસો તરીકે નિર્ધારિત કર્યા જ્યારે 
અંધકાર, અજ્ઞાનતા અને જૂઠા ખુદાઓની ઉપાસનાની અંધકારભરી રાત્રીઓ વિખેરાઈ 
ગઈ અને માત્ર અને માત્ર એક ખુદાની ઉપાસના અને એકેશ્વરવાદના પ્રકાશથી તેમના 
અંતરાત્માઓ અને અંતરમન ઝળહળી ઊઠ્યાં. એ બધી કપોળકલ્પિત માન્યતાઓની 
ગુલામીની સાંકળો તોડીને માત્ર અને માત્ર એક અલ્લાહ ઉપર સંપૂર્ણ આસ્થાનો 
અલૌકિક વિચાર તેમના મન-મસ્તિષ્કમાં આવિષ્કાર પામી ગયો અને માનવજાતે 
ખરા અર્થમાં ન્યાય, સમ્માન, સમાનતા, શાંતિ અને આઝાદીની વસંતોની દુનિયામાં. 
પદાર્પણ કર્યું. 

મુસલમાન ઉમ્મત અને કુઅનિ :- 

આ વસ્તુ એ હકીકતને યથાર્થ પુરવાર કરવા માટે બિલકુલ પર્યાપ્ત છે કે ઉમ્મતે 
મુસ્લિમાને અસ્તિત્વ આપનાર અલ્લાહના સમીપ ઉમ્મતનું સમગ્ર જીવન જેની સાથે 
મજબૂત તાણાવાણાથી જોડાયેલું તે માત્ર અને માત્ર અલ્લાહની કિતાબ (કુર્ખાન) છે. 
આ ઉમ્મતની આગવી ઓળખ, તેનું અસ્તિત્વ, એની જીવનશૈલી, એની ચડતી અને 
પડતી, ઉન્નતિ અને અધોગતિ, સુખાકારી અને અવદશા એ બધી બાબતો અલ્લાહની 
આ કિતાબના ઉપર જ નિર્ભર થયેલી છે. આ કથન માત્ર સહજ વિચાર, શાયરી કે 
કોઈ કથાવસ્તુ નથી. મુસલમાનોનો ચૌદસો વર્ષનો ઈતિહાસ આ હકીકતનો સાક્ષી 
છે. આ જ સત્ય અને તથ્ય તેમના અસ્તિત્વ તથા જીવનાધારની મહાનતમ હકીકત 


ઊન 


મુસલમાનોએ અલ્લાહની આ કિતાબ સાથે પોતાનો સંબંધ મજબૂતપણે સ્થાપિત 
કરી રાખ્યો તો વિશ્વભરમાં તેમને ઇજ્જત પ્રાપ્ત થઈ. તેઓ સદા ઉન્નત મસ્તક બનીને 
રહ્યાં અને સુખ સાહ્યબી તેમના કદમ ચૂમતી રહી. અતે જ્યારે પણ તેમણે અલ્લાહની 
આ કિતાબ સાથે સંબંધ વિચઠેદ કર્યો, તેનાથી બેપરવાહીનો વ્યવહાર આચર્યો, તેનું 
અનુપાલન કરવાથી અલિપ્ત થઈ ગયા ત્યારે વિશ્વમાં તેઓ હડધૂત, અપમાનિત, 
બદનામ અતે પરાધીન બની ગયા. ઉશ્નતિના પ્રથમ યુગને જુઓ અથવા એ પછીના 
યુગો ઉપર દષ્ટિપાત કરો, ઇતિહાસ હંમેશ આ જ વાતને દોહરાવતો રહ્યો છે. 
અલ્લાહને એ બાબત પ્રત્યે કોઈ દિલચસ્પી નથી કે વિશ્વ-શાસન, આરબોતા હાથમાં 
રહે અથવા તુર્કોના હાથમાં ચાલ્યું જાય, સત્તાના સૂત્રો અબ્બાસીઓના હાથમાં રહે 
અથવા ઉસ્માનીઓના હાથમાં, અલ્લાહના સામ્રાજ્યમાં આવી વાતોને કોઈ સ્થાન 
નથી. કારણ કે જ્યારે કુર્બાનનું ઉતરાણ શરૂ થયું ત્યારે પણ સત્તાધિકાર અને રાજતંત્રના 
એક હાથથી બીજા હાથમાં આવવા-જવાનો ઘટનાક્રમ તે સમયે પણ યથાવત ચાલી 
રહ્યો હતો. કુર્બાનની છત્રછાયામાં અલ્લાહે જે ઉમ્મત કાયમ કરી તે ફક્ત એટલા જ 
માટે કે તે પોતાના સર્જનહાર અને માલિકના સંદેશ પ્રમાણે ચાલવાની અને તેની 
આજ્ઞાઓનું અક્ષરસઃ પાલન કરવાની જવાબદારી બરાબર ત્તિભાવે. તે અલ્લાહનો 

હેક અદા કરવાવાળી, અલ્લાહની કિતાબ સાથે વફાદારી કરવાવાળી, તેનો હક 
અદા કરવાવાળી અને જે જે જવાબદારીઓ આ 1કેતાબ દ્વારા તેમના ઉપર મૂકવામાં 
આવી છે તેને પરિપૂર્ણ કરનાર બનીને ઊભરી આવે. તેઓ પોતે પણ તેના ઉપર 
ચુસ્ત રીતે અમલ કરે અને વિશ્વના જનસમુદાય સામે એની પ્રત્યક્ષ સાક્ષી બનીને 
દ્રષ્ધમાન થાય. 
સત્ય સંદેશ :- 
ઉમ્મતે મુસ્લિમાના અસ્તિત્વમાં તે દિવસને ખાસ સ્થાન પ્રાપ્ત છે જે દિવસે ગારે 
હિરામાં અલ્લાહતઆલાએ પોતાના નબી સ.અ.વ.ને આ કિતાબનો સહુ પ્રથમ 
સંદેશ પહોંચાડ્યો. એ પછી સમય, સંજોગો અને ઘટનાઓને અનુરૂપ સમયાંતરે 
એનું ઉતરાણ થતું રહ્યું. આ તે સંદેશ હતો જે અલ્લાહે પસંદ કરેલ એક ખાસ અને 
માનવંત વ્યક્તિના મુખે વ્યક્ત થઈ રહ્યો હતો. એને ઝીલનારા અને સ્વીકાર કરનારા 
તે મુઠ્ઠીભર લોકો હતા જે તે સમયના માનવ-સમાજમાં ગુલામ, અશક્ત અને ગરીબ 
લોકો હતા, તેઓ સરદાર કે પોતાની જાતને અત્યંત શિક્ષિત અને સમૃદ્ધ કહેવડાવનારા 
લોકો ન હતા. તેમના પાસે ન તો ધન-ભંડારો હતા, અને ન જ સરદારીના સુંદર 
સુશોભિત છોગાંઓ તેમના માથે ચમકી રહ્યાં હતાં. ઇલાહી સંદેશનો આ પ્રથમ પોકારને 
ઉઠાવનારા બસ આ જ ગણ્યાં-ગાંઠ્યા લોકો હતા. ત્યારે કોને ખબર હતી કે ગારે 
હિરામાંથી ઊઠનારો આ પોકાર માત્ર ગણતરીના વર્ષોમાં જ વિશ્વભરમાં એક છેડાથી 
, બીજા છેડા સુધી પહોંચી જશે. સત્યનિષ્ઠા અને સદ્કૃત્યોના ચાહક એવા આ નેકદિલ 
લોકો ઇલાહી સંદેશના આ પોકાર દ્વારા વિશ્વભરના માર્ગદર્શક અને ઇમામ બની 
જશે ! 
ઇલાહી સંદેશને ઉઠાવનારા લોકોનું પરીક્ષણ :- 
મક્કી યુગના શરૂઆતના દિવસોની એક ઘટતા છે. 
અલ્લાહના રસૂલ સ.અ.વ.ના એક માનવંતા સાથી હઝરત ખબ્બાબ બિન અરત 
રદિ, એક નિર્બળ ગુલામ હતા. તેઓ જ્યારે ઈમાન લઈ આવ્યા તો તેમના એ અપરાધ 
ઉપર તેમનો માલિક તેમને બંધનોમાં જકડીને સળગતી આગના અંગારા ઉપર 

સુવડાવી દેતો. અને તેમની પીઠની ચરબીના ઓગળવાથી આગ સુધ્ધાં ઠંડી પડી 
જતી. તેઓ પોતે વર્ણન કરે છે કે આવી જ હાલતમાં એક દિવસે હું અલ્લાહના રસૂલ 
સ.અ.વ. પાસે પહોંચ્યો અને મેં આપ સ.અ.વ .ને ફરિયાદ કરી કે ““હે અલ્લાહના 
રસૂલ (સ.અ.વ.)! રોજ-બરોજના આવા પીડાકારક અત્યાચારોની હવે હદ થઈ 
ગઈ છે. આપ દુઆ કરો કે અલ્લાહ આવા અત્યાચારોથી મુક્તિ અપાવે.” પ્યારા 
નબી સ.અ.વ. ચાદર ઓઢીને કા'બા શરીફની દીવાલથી ટેક લગાવીને બેઠા હતા. 
મારી ફરિયાદ સાંભળીને આપ સ.અ.વ.નો ચહેરો એવી રીતે લાલ થઈ ગયો જાણે 
કોઈએ આપ સ.અ.વ.ના ચહેરા ઉપર દાડમના દાણાનો રસ છાંટી દીધો હોય ! 
આપ સ.અ.વ. દીવાલથી પીઠ હટાવીને સીધા બેસી ગયા અને ફરમાવ્યું, “હે 
ખબ્બાબ ! તમારાથી પહેલાં જે લોકોને આ અમાનત સોંપવામાં આવી હતી તેમને 
વિવિધ પ્રકારે સતાવવામાં આવ્યા. એટલે સુધી કે લોખંડના ધારદાર કાંસકા વડે 
તેમના શરીરનું માંસ ઉતરડી લેવામાં આવ્યું, તેમને સળગતી આગના ખાડાઓમાં 
નાખવામાં આવ્યા અને તેમને કરવત વડે ચીરીને તેમના ટુકડા કરી નાખવામાં આવ્યા. 
પરંતુ એ છતાં પણ તે લોકો ઈમાનની દોલતને ચુસ્તપણે વળગી રહ્યાં. અલ્લાહના 
સોગંદ ! આ કામ પૂર્ણ થઈને જ રહેશે, એટલે સુધી કે એક મહિલા, બિલકુલ એકલી, 
આરબના એક ખૂણેથી બીજા ખૂણે બિલકુલ સલામત રીતે પ્રવાસ કરશે અને કોઈ 
તેની સામે આંખ ઉઠાવીને જોવાની હિંમત નહીં કરે.” (અર્થાત્‌. સલામતીનો એવો 
યુગ આવશે કે સ્ત્રીઓ પણ પોતાની જરૂરત માટે ભયમુક્ત પ્રવાસ કરી શકશે). 

ફુઅનિ અને દુન્યવી નેઅમતો :- 

હાતિમ તાઈ અરબના ખ્યાતનામ કબીલા ““તેઈ”ના સરદાર હતા. પોતાની દાન- 
પ્રિયતા માટે તેઓ અત્યંત મશહૂર હતા. ઈસાઈ ધર્મ પાળતા હતા. તેમના એક પુત્રનું 
નામ અદી બિન હાતિમ હતું. તેઓ વર્ણન કરે છે કે ““મને સહુથી વધુ ઘૃણા કોઈની 
સાથે હોય તો તે આપ સ.અ.વ.ની જાત અને તેમના સંદેશ (ઇસ્લામ) સાથે હતી. 
જ્યારે આપ સ.અ.વ.એ મારા કબીલા ઉપર કબજો કરી લીધો તો હું ભાગી છૂટ્યો. 
પછી મને થયું કે મારે જઈને આપ સ.અ.વ.ની વાત તો સાંભળવી જોઈએ કે તેઓ 

શું કહેવા માગે છે અને શાનું આમંત્રણ આપે છે. જો તેમની વાત અને તેમનો સંદેશ 
લાભપ્રદ હશે તો એનો સ્વીકાર કરવામાં આખરે તો મને જ લાભ છે; અને જો તેમની 
વાત ખોટી હશે તો તેનો અસ્વીકાર કરવામાં મને શું નુકસાન પહોંચવાનું છે? આમ 
વિચારીને હું આપ સ.અ.વ. સમક્ષ ઉપસ્થિત થયો. હું જ્યારે મદીના શરીફમાં 
દાખલ થયો તો લોકો પોકારી ઊઠ્યા કે લો ! અદી બિન હાતિમ આખરે આવી ગયાં. 
મારા આગમનથી લોકોને અત્યંત પ્રસ્તા થઈ, પરંતુ સાથે સાથે તેમને એ વાતત્તું 
આશ્ચર્ય પણ થયું કે (ભાગી છૂટ્યા પછી) હું શા કારણે સામે ચાલી આપની સમક્ષ 
હાજર થયો ? આગળ ઉપર વર્ણન કરતાં તેઓ કહે છે કે ““નબી સ.અ.વ.એ મારો 
હાથ પકડી લીધો અને પ્રેમપૂર્વક મને પોતાના ઘરે લઈ ગયા. મને પોતાની સમકક્ષ 
બેસાડ્યો અને કહ્યું, અદી ! ઇસ્લામ સ્વીકારી લો. હું જાણું છું કે ઇસ્લામનો સ્વીકાર 
કરવાથી તમે શા માટે ખચકાઈ રહ્યાં છો. તમો એમ વિચારી રહ્યાં છો કે આ ગણ્યા- 
ગાંઠ્યા લોકો જેઓ ચારેકોર શસ્ુઓથી ઘેરાયેલા છે, શસ્રુઓ વારંવાર તેમના ઉપર 
હુમલાઓ કરી રહ્યાં છે,' દિવસ-રાત જેમના ઉપર યુધ્ધનો ભય તોળાયેલો રહે છે 
અને મદીના જેવા નાનકડા શહેરમાં તેઓ ઘેરાઈને રહી ગયા છે તેઓ જગતમાં શું 
કરી શકશે ? પરંતુ હે અદી ! હું તમને બિલકુલ સ્પષ્ટપણે જણાવું છું કે સનઆ 
(અરબસ્તાનત્તું એક છેવાડાનું શહેર) થી એક સ્ત્રી મક્કા સુધી જશે અને બિલકુલ 
સલામતીપૂર્વક પ્રવાસ કરશે. હે અદી ! કૈસરો-કેસરા (તે સમયની મહાન સુપરપાવર 
રાજસત્તાઓ) ના શાહી ખઝાનાઓ તમે જોયા છે ? એ બધા મારી ઉમ્મતના કબજામાં 
આવશે. અતે હું તમને જણાવું છું કે એક સમય એવો, પણ આવશે કે એક માણસ 
હાથમાં સોનું લઈને નીકળશે પરંતુ કોઈ તેને લેવાવાળું નહીં હોય”” (અર્થાત્‌ તેને 
લુંટાઈ જવાનો જરાય ભય નહીં હોય). હઝરત અદી રદિ. કહે છે કેઆપ સ.અ.વ.ની 
આ ત્રણેય ભવિષ્યવાણીઓ મેં મારી આંખો સામે પૂરી થતાં જોઈ છે. 

મક્કા શરીફમાં જ્યારે ગણ્યા-ગાંઠ્યા મુસલમાનો જ હતા જેમને યાતનાઓ 
આપવામાં આવતી, મારવામાં આવતા, ગરમ ગરમ લ્હાય જેવી રેતી ઉપર સુવડાવી 
રાખવામાં આવતા, તેમના: ઉપર પથ્થરોનો વરસાદ વરસાવવામાં આવતો, છતાં 

એવા અત્યંત દુઃ :ખદાયક સમયમાં પણ આપસ.અ.વ.ના મુખેથી જે કલેમાની મહાનતા 
વ્યક્ત થઈ રહી હતી તે એ હતી કે ““ હે લોકો ! લા ઇલાહા ઇલ્લલ્લાહ (અર્થાત્‌ 
અલ્લાહ સિવાય કોઈ પૂજવાને લાયક નથી) કહી દો અને પછી તમે જોશો કે આરબ 
અને બિન-આરબ તમારા કદમોમાં આવી લાગશે.” 

હિજરત પ્રસંગે જ્યારે આય સં.અ.વ. હઝરત અબૂબક્ર રદિ. સાથે મક્કાને 
અલવિદા કરી મદીના શરીફ જઈ રહ્યા હતા અને (મક્કાના સરદારો પાસેથી ૧૦૦ 
ઊંટ ઈનામમાં મળવાની લાલચે) સુરાકા આપ સ.અ.વ.ને કેદ કરવાના આશયથી 
આપનો પીછો કરી રહ્યાં હતા, તેમણે જ્યારે આપ સ.અ.વ.ને પકડી પાડ્યા, અને 
આપ સ.અ.વ.ના લગોલગ પહોંચી ગયા તો આપ સ.અ.વ.એ તેમને કહ્યું કે ““ હે 
સુરાકા! (જો તમો ઇસ્લામનો સ્વીકાર કરી લો તો તમે જોશો કે ) એક દિવસ એવો 
આવશે કે કિસરા (રોમન હકૂમતનો બાદશાહ)ના કંગન તમારા હાથમાં હશે.'” 
_ એતિહાસિકતથ્યોને જોવામાં આવે તો કોઈને પણ એમ લાગ્યા વગરન રહે કે આટલી 
સખ્ત મજલૂમીની હાલતમાં કહેવાઈ રહેલા ભવિષ્યવાણીના આ શબ્દો માત્ર એક 
પાગલપણા સિવાય કંઈ નથી. અત્યંત પીડિત અવસ્થામાં કષ્ટો અને મુસીબતો વેઠી 
રહેલા મુઠ્ઠીભર લોકો એ દાવો કરે કે કૈસર અને કિસરાની હકૂમતો એક દિવસ 
તેમના કદમો હેઠળ હશે એ પાગલપણું નહીં તો બીજું શું છે? આજે કોઈ એમ કહે કે 
એક દિવસ એવો આવશે કે અમેરિકા, બ્રિટન અને રશિયા જેવી મહાન હકૂમતો 
અમારા કદમોમાં હશે તો લોકો એ સાંભળીને જરૂર કહેવા લાગે કે આવું કહેનાર 
ખરેખર કોઈ ગાંડા લોકો છે જે ખોટી બકવાસ કરી રહ્યાં છે ! પરંતુ મુસલમાનોના 
દિલ પોતાના નબીની વાત ઉપર દઢ અને અતૂટ વિશ્વાસ ધરાવતા હતા. તેમને 
વિશ્વાસહતો કેઆપ સ.અ.વ.ની વાત કદી ખોટી પડી શક્તી જ નથી, અને કુર્બાનમાં 
અલ્લાહે મુસલમાનોથી જે વાયદો કર્યો છે તે ત્તિઃશંક પૂર્ણ થઈને જ રહેશે. ઇલાહી 
સંદેશાએ તેમના દિલોમાં એ વાતનો વિશ્વાસ મજબૂતપણે જમાવી દીધો હતો કે અલ્લાહ 
અને તેના રસૂલ જે વાયદો કરી રહ્યાં છે તે ક્ષણો અવશ્ય આવવાની જ છે. તેમાં 
શંકાને કોઈ જ સ્થાન નથી. 


૧૩ મ દિયે ડુર્બાનનો સંદેશ 


કુરબાન સાથે આવા દઢ લગાવના કારણે મુસલમાનોમાં જે આત્મિક ઉશ્નતિ અને 
પવિત્ર ગુણોની ઉચ્ચતા આકાર પામીને વિકસી ગઈ, તેમની વાણી, વ્યવહાર અને 
વર્તનમાં જે ઉચ્ચતા ને દઢતા પેદા થઈ એ નેઅમતની સામે કૈસર અને કિસરાની 
બાદશાહત તો શું, જગતભરની બાદશાહતો કરતાં પણ એ વસ્તુ તેમના માટેઅણમોલ 
હતી. અને જગતે એ પણ જોયું કે અંતે દુનિયાની ઘણી બધી હકૂમતો તેમના કદમોમાં 
આવીને રહી ગઈ. આ બધી આશ્ચર્યજનક ઘટનાઓ કઈ રીતે ઘટી ? આટલું જબરજસ્ત 
પરિવર્તન માત્ર થોડાક જ વર્ષોમાં કઈ રીતે આવી ગયું ? આટલી બધી અશક્ય લાગતી 
વાતો કઈ રીતે શક્યતામાં પરિણમી ? હકીકતમાં કુરબાન સાથે તેમના પ્રગાઢ સંબંધ 
અને ઉત્કટલાગણીની જ આ બરકતો હતી જે જગતની કોઈ પણ નેઅમતથી વધીને છે.” 

હુર્બાન મૃત્યુ પછીના જીવનની નેઅમતોની પણ ખાતરી આપે છે :- 

માણસ ગમે એટલી સમૃધ્ધિ પ્રાપ્ત કરી લે, ઉમદા ઉમદા મકાનો અને આલીશાન 
મહેલો બનાવી લે, હજારો એકર જમીન-જાયદાદનો માલિક બની જાય તેમ છતાં તેને 
ન તો સાંત્વન પ્રાપ્ત થઈ શકે છે, ન જ આ બધી વસ્તુઓ તેને પરલોકના જીવનમાં 
_સફળતાની ખાતરી આપી શકે છે. હા, તે વસ્તુ જે એમને દુન્યવી જીવનમાં સાંત્વન 
_ અને પરલોકના જીવનમાં સફળતા પ્રદાન કરી શકવા સમર્થ હોય તો તે માત્ર અને 
માત્ર કુરબાન છે. કુર્બાનના માધ્યમથી જે નેઅમતો મનુષ્યને પ્રાપ્ત થાય છે તે ક્યારેય 
સમાપ્ત થતી નથી. તેનો કદી અંત આવતો નથી. ન તે નાશવંત છે, ન જ એને કોઈ 
. ગૂંટવી લંઈ જઈ શકે છે. 

ચોવીસ કલાક કાર્યરત્‌ રહેતા ઉદ્યોગો, સંપત્તિના ઢગ, ભવ્ય ઇમારતો, દૂર દૂર 
ફેલાયેલા ખેતરો, ઉપભોગના અસંખ્ય સંસાધનો એ બધાનો સંબંધ જ્યાં સુધી 
શ્વાસોચ્છવાસની આવન-જાવન ચાલુ રહે ત્યાં સુધીનો જ છે. શ્વાસોચ્છવાસ બંધ 
થતાંની સાથે જ એ બધા સાથેનો સંબંધ ક્ષણભરમાં સમાપ્ત થુઈ જશે. માણસની 
પહોંચથી એ તમામ વસ્તુઓ દૂર ચાલી જશે, અને અન્યોની બની જશે. ત્યારે પ્રશ્ન એ 
થાય છે કે એવી કઈ વસ્તુ છે જે મૃત્યુ પછી પણ માણસ સાથે સંબંધ જાળવી રાખે ? 
એક વ્યક્તિ પાસે દસ કરોડનું બેંક બેલેન્સ હોય, પરંતુ જો તેના શરીરમાંથી પ્રાણ 


ડુર્બાનનો સંદેશ ૧૪ 


ચાલ્યો જાય તો.શું તે એક ચેક ઉપર પણ સહી કરી શકશે ? ભવ્યતમ મકાન જેમાં 
એકસો ઓરડાઓ હોય અને ઉપભોગની અસંખ્ય વસ્તુઓ પણ ઉપલબ્ધ હોય, પરંતુ 
એ બધું હવે તેના માટે નિરર્થક બની જશે. એ તમામ વસ્તુઓનો ઉપયોગ અતે 
ઉપભોગ હવે તેના માટે લભ્ય નથી. એની અલમારીમાં સુંદર મજાના અસંખ્ય ડ્રેસ 
લટકી રહ્યાં હોય; પરંતુ તેના ભાગ્યમાં હવે માત્ર બે સફેદ ચાદરો સિવાય બીજું કંઈ 
જ નથી !ધન-સંપત્તિને ભેગી કરવામાં ગળાડૂબ થઈ ગયેલો માણસ એ ભૂલી જાય છે 
કે આ બધી વસ્તુઓ માત્ર અલ્પ સમય પૂરતી જ છે અને નિઃશંક એક સમયે આ બધું 
છોડી-છાડીને એણે રવાના થઈ જવું પડશે. એનાથી વિપરીત કુર્બાન (મન અને 
હૃદયમાં ઊતરીને) જ્ઞાનના જે રસ્તાઓ ખોલે છે તે હંમેશને માટે બાકી રહેનારી 
નેઅમતોનો માર્ગ છે, જેનો ક્યારેય અને કદી પણ અંત નથી. પારલૌિક જીવનમાં 
પહોંચી ગયા પછી મનુષ્યને કોઈ મૃત્યુ આવશે નહિં (દુન્યવી જીવનમાં અલ્લાહને 
વફાદાર રહીને જીવનાર માણસને જન્નતની જે નેઅમત મળવાની છે તેનાં) ફળો, 
વૃક્ષો, છાંયડડાઓ, ખળખળ વહેતા ઝરણાઓ, સુંદર, સુશોભિત આલીશાન મહેલો 
અને બીજી અનેક પ્રકારની નેઅમતો હંમેશને માટે તેને અર્પણ થયેલી રહેશે. જે 
ભાગ્યશાળી લોકો એકવાર એમાં પ્રવેશ કરી જશે તે હર-હંમેશને માટે ત્યાં આનંદ- 
પ્રમોદમાં રહેશે (જીવનના બે વિભાગ, એક દુન્યવી જીવન અને બીજું પારલૌકેક, 
જીવનનાં આ બે દષ્યો છે. વિચારો કે આ બેઉમાંથી અત્યોત્તમ -જેની માણસ જિજ્ઞાસા 
' કરે - તે કયું છે)? ક 

કુઅનિ અને આજના મુસલમાનો :- 

કુર્બાનના ઉતરાણે અને તેના પ્રશિક્ષણે એને સ્વીકારનારા તે યુગના લોકોના , 
જીવનમાં એટલું જબરજસ્ત પરિવર્તન લાવી દીધું કે જેની આપણે કલ્પના પણ કરી 
શકતા નથી. જ્યારે બીજી તરફ આપણે આપણી જિંદગીઓ તરફ દંષ્ટિપાત કરીને 
આપણી હાલતનો ભાગ મેળવીશું તો આપણને જરૂર એમ થશે કે (સુસલમાન હોવા 
છતાં) શા માટે આપણી અંદર વ્યક્તિગત રીતે કે આપણા સમાજના સામૂહિક જીવનમાં 
આવું પરિવર્તન તાદશ થઈ શક્યું નથી ? 


૧૫ ડુર્ઓાનનો સંદેશ 


રમઝાન મહિનો શરૂ થઈને જોત-જોતામાં પૂરો પણ થઈ જાય છે. આપણે સહુ 
રમઝાનના પ્રથમ દિવસે જે હાલતમાં હતા તેવા જ તેના અંત સમયે પણ જોવા મળીએ 
છીએ. લાગ-લગાટ એક મહિના સુધી તરાવીહની નમાઝમાં ઊભા રહીને આપણે 
કુર્બાન સાંભળીએ છીએ પરંતુ કુર્બાનને સાંભળતા પહેલાં આપણે જેવા હતા એવા 
ને એવા જ એને સાંભળી ચૂક્યા પછી પણ રહી જઈએ છીએ. (ન આપણામાં કોઈ 
પરિવર્તન આકાર લે છે, ન જ આપણી જીવન-પધ્ધતિમાં કોઈ સુધાર આવવા પામે 
છે, ન આપણી વાણી, આપણા વર્તન અને વ્યવહારમાં કોઈ પ્રકારનો ફેરફાર જોવા 
મળે છે). એક મહિના સુધી સતત ઇલાજ થયા પછી પણ બીમારના ચહેરાની રંગત 
બદલવાપામતી નથી. અલ્લાહની પનાહ ! જ્યારે કુર્બાનને સાંભળવાવાળા પ્રારંભિક 
યુગના લોકોત્તી હાલતનું વર્ણન કરતાં કુર્બાન કહે છે : ી 

% જ્યારે અલ્લાહનો ઝિક્ર કરવામાં આવે છે તો તેમનાં હૃદય ભયના માર્યા કંપી 
ઊઠે છે. ફુર્બાન-૨૨:૩૫) 

%ત તમે જુઓ છો કે ( કુર્બાન સાંભળીને) તેમની આંખોમાંથી અશ્રુઓ વહી 
નીકળે છે, કારણ કે તેઓ સત્યને સમજી રહ્યાં છે. ( કુર્બાન-૫:૮૩) 

ઝ અલ્લાહતઆલાએ (કુર્ઓાનના રૂપમાં) અતિઉત્તમ સંબોધન ઉતાર્યું છે. એક 
એવી કિતાબ જેના તમામ વિભાગો એક સમાન છે અને જ્ઞાનની વાતોનું તેમાં વારંવાર 
પુનરાવર્તન કરવામાં આવ્યું છે. એને સાંભળીને પોતાના પરવરદિગારનો ડર _ 
રાખનારા. લોકોના રૂંવે-રૂંવા ઊભા થઈ જાય છે. અને તેમના હૃદય તથા તેમના શરીર 
નરમ પડી જઈને અલ્લાહના ઝિક્ર તરફ વળી જાય છે. (કુર્ખાન- ૩૯:૨૩) 

અર્થાત્‌ (અલ્લાહના કલામમાં જે બાબતોનો ઉલ્લેખ થયો છે તેનું વજન તેમના .' 
મન-હૃદય ઉપર એટલું બધું પડે છે કે ) તેમના રૂવે-રૂવાં| ઊભા થઈ જાય છે, ત્વચા 
ખેંચાઈ જાય છે અને અલ્લાહના જલાલની અસરતના કારણે તેમના હૃદય નરમ પડી 
જાય છે. કુર્બાનનો આ પ્રભાવ અને આવી અસર તે લોકો ઉપર પડતી હોય છે જેઓ 
એકાગ્રતાપૂર્વક તેને સમજી-વિચારીને પઢે છે. અલ હમ્દુલિલ્લાહ ! કુર્બાનને આજે 
પણ આપણે સહુ પઢીએ તો છીએ જ પરંતુ તેમાં શું કહેવાઈ રહ્યું છે તે સમજતા ન 

હોવાના કારણે ફકત પઢતા જઈને પાનાંઓ ઉલટાવતા જઈએ છીએ. કુર્ખાનના પૂર્ણ 
થવા ઉપર મહેફિલોનું આયોજન કરીએ છીએ. પરંતુ શું આપણા હૃદય એના આદેશો 
ઉપર કોઈ અસર પણ લે છે ? કોઈના રૂંવા ઊભા થઈ જતા હોય એવો અનુભવ 
આપણે કરીએ છીએ ખરા ? હૃદયમાં એવો ભાવ જન્મે છે ખરો કે જે કિતાબ પઢવામાં* 
આવી રહી છે તે અલ્લાહનું અત્યંત જલાલથી ભરપૂર કલામ છે ? તે શહેનશાહનો 
આદેશ છે જે સમગ્ર બ્રહ્માંડનો પેદા કરનાર અને તેનો માલિક છે ? આ તે આદેશો છે 
જેનું રજમાત્ર ઉલ્લંઘન પણ આપણા માટે ભયંકર સજાનું કારણ બની શકે છે ? 
હરગિજ નહીં ! ી 
આપણે તો એમ ઇચ્છીએ છીએ કે ઉતાવળે એની સૂરઃઓ પઢાતી જાય, એક પછી 
એક પારાઓ પૂરા થાય અને જલ્દી જલ્દી પઢી લઈને આપણે મુક્ત થઈ જઈએ ! 
તરાવીહની નમાઝ અગર બે-પાંચ મિનિટ લંબાઈ જાય તો આપણામાંના ઘણાં લોકો 
મનમાં કચવાટ અનુભવે છે. કેટલાક ઉતાવળિયા લોકો તો ઇમામ સાહેબને પણ . 
ઉતાવળ કરવા અને જલ્દી જલ્દી નમાઝ પૂરી કરવા કહેતા જોવા મળે છે ! કોઈ 
વડાપ્રધાન, રાષ્ટ્રપતિ, ગવર્નર અથવા કમિશનર તેમને પોતાની મુલાકાત માટે બોલાવે. 
તો શું તેઓ એ જ પ્રમાણે કમને ત્યાં જશે ? અને આ જ પ્રમાણે ઉતાવળે ભાગી 
આવવાનો પ્રયાસ કરશે ? ના, ત્યાં તો તેઓ કલાકો પહેલાં પહોંચી જશે, ઠાઠમાઠપૂર્વક 
જશે, કપડાં સમાર્યા કરશે. ક્યારેક પોતાના જેકેટને જોશે, તો ક્યારેક પોતાની 
શેરવાનીને ઠીકઠાક કરતો રહેશે. પહેલાંથી પહોંચી જઈને તેમના પધારવાની રાહ 
આતુરતાપૂર્વક જોતો રહેશે. તેમના અંગત સચિવને પૂછશે કે ક્યારે તેને એ  ઃ 
મહાનુભાવને મળવાનો મોકો મળશે ? મળવા માટે એને ક્યારે બોલાવવામાં આવશે? 
આટલી બધી ઉતાવળ અને જિજ્ઞાસા છે તે માણસને મળવા માટે જે એને કશું જ 
આપી શકવા સમર્થ નથી. તેમના હાથોમાં લાભ કે નુક્સાન પહોંચાડવાના કોઈ 
અધિકાર નથી. જયારે જેના હાથમાં સમગ્ર બ્રહ્માંડના અધિકારો છે, તેના નફા અને 
નુકસાનનો તે જ એકમાત્ર અધિકારી છે અને તેના જ હાથોમાં તમામ શક્તિ અને 
બળતાસ્ત્રોતો છે, તેના પ્રત્યે લાપરવાહીનો આ હાલ છે ! તેના કલામ પ્રત્યે આપણી 

ઉપેક્ષાનો આ હાલ છે કે ન તો એને સાંભળવામાં આપણને કોઈ રસ છે, ન ઉત્સુકતાની 
કોઈ લાગણી; અને એને સમજવા તથા એના ઉપર ચિંતન-મનન કરવાની તો 
આપણને પરવા જ નથી ! 

ફુર્બાનને સાંભળનારા સહુપ્રથમ યુગના લોકોના દિલોની જે હાલત કુર્આઓાને વર્ણન 
કરી તેનો ચિતાર આપણા સહુની સમક્ષ છે. જ્યારે પણ કુર્બાનની કોઈ આયત 
ઊતરતી અને આપ સ.અ.વ. દ્વારા તેમને પઢીને સંભળાવવામાં આવતી તો તેઓ 
અચૂક એમ સમજતા કે આ બધું અમને ઉદ્દેશીને જ કહેવામાં આવી રહ્યું છે, અને 
અમારે એનું અક્ષરસઃ પાલન કરવાનું છે. તેમના માટે કુર્બાન ફકત સાંભળીને માથું 
હલાવી લેવાનો વિષય ન હતો. એટલે જ તેઓ એના રંગે સંપૂર્ણપણે રંગાઈ જતા, 
કુર્બાનનો હરતો-ફરતો નમૂનો બની જતા, અને તેમનું આચરણ કુર્બાનનું તાદશ 
સ્વરૂપ બની જતું હતું. તેમનું જીવન કુર્બાનની જીવંત તફસીર જેવું હતું. કેટલાક 
સહાબા રદિ. કહે છે કે “'સૂરઃ બકરહને પઢતાં અમને દસ વર્ષ લાગી ગયા.” હવે 
તો લોકો એમ ઇચ્છે છે કે એક જ બેઠકમાં પૂરૂં કુરબાન ખતમ કરી લેવાય ! કેટલાક 
સહાબા રદિ.નું કથન છે કે ““અમે માત્ર સાત-આઠ આયતો. શીખતા, અને સારી પેઠે 
સમજી લેતા, તેના ઉપર અમલ કરતા અને સારી પેઠે તેને યાદ કરી લેતા. આ જ 
પધ્ધતિથી અમે સૂરઃ બકરહ ખતમ કરી.” (અલ્લાહ તેમનાથી ખૂબ ખૂબ પ્રસ 
થાય. કેટલો ઉમદા પાઠ તેઓ આપણને શીખવી ગયા.) એ મહાનતમ લોકોએ જયારે 
આ રીતે કુર્એાનને સંપુર્ણપણે પોતાના મન-હૃદયમાં ઉતારી લીધું અને આપ _ 
સ.અ.વ.ની તાલીમ અને તરબિયત દ્વારા એમની જિંદગીઓમાં એમની વાણી, વર્તન 
અને વ્યવહારમાં જબરજસ્ત અને અભૂતપૂર્વ પરિવર્તન આવી ગયું તો જગતે જોયું કે 
અલ્લાહે તેમને કેટ-કેટલા ઇનામોથી નવાજ્યા. તદ્‌ઉપરાંત કુર્બાનને ઉઠાવવાના 
કારણે પરલોકમાં તેમને જે મહાન દરજ્જાઓ અનેં ઇનામો મળશે તેની તો કલ્પના 
જ થઈ શકે એમ નથી. આખેરતના તેમના ઉચ્ચતમ સ્થાનની તો. વાત જ ઓર છે. 
કુર્બાનને ઉઠાવવાના અને જિંદગીઓને તેને અનુરૂપ ઘડતર કરવાના જે દુન્યવી 
લાભો છે તેના માટે ખુદ અલ્લાહે કુર્બાનમાં વાયદો આપ્યો છે કે : 

““જો વસ્તીઓના લોકો ઈમાન લઈ આવત અતે અલ્લાહના ડર (તકવા)ને 
જીવનમાં સ્થાન આપત તો અમે તેમના ઉપર આકાશ અને ધરતીની બરકતોના દ્વાર 
ખોલી દેત.” (કુર્બાન-૭:૯૬) 

અર્થાત્‌ ગરીબાઈ, પછાતપણું, અજ્ઞાનતા અને અન્યોની દયા ઉપર જીવવાની 
સ્થિતિને નિર્મૂળ કરવાનો ક્રોષ્ઠતમ અને એકમાત્ર ઉપાય કુર્બાન છે. આમ કુર્ખાન 
માનવજાત માટે અલ્લાહનું શ્રેષ્ઠતમ અને અજોડ ઇનામ છે જે તેણે સમગ્ર માનવજાત 
માટે ઉતાર્યું છે. (અફસોસ ! આપણે એની જેવી કદર કરવી જોઈએ તેવી કરી નહીં. 
અલ્લાહ આપણને એની કદર કરવાની તૌફીક આપે. આમીન) 

આપણા ઉપર કુઅનના હક્કો :- 

અલ્લાહની આ કિતાબ - કુર્બાનના ઘણાં હક્કો આપણા (મુસલમાનો) ઉપર છે 
જેને અદા કરવાઃએ આપણા સહુની ફરજ છે. એનો પહેલામાં પહેલો હક તો એ છે 
કે એને પઢવાની સાથે સાથે આપણે. એને બરાબર સમજીએ અને અલ્લાહ તરફથી 
એમાં આપણનેજે માર્ગદર્શન આપવામાં આવ્યું છે તેના ઉપર અમલ કરીએ. કુર્ખાનનો. 
હક એ પણ છે કે એમાં જે જ્ઞાન-પ્રકાશ (રોશની) આપણને બતાવવામાં આવ્યો છે 
તેનેઆપણી વ્યક્તિગત અને સામૂહિક વ્યવસ્થામાં લાગુ કરીએ. એના દરેક પાસાઓને 
બરાબર ઉજાગર કરીને આપણી જીવન-વ્યવસ્થાનો ઢાંચો એને અનુરૂપ બનાવીએ. 
પ્રકાશ જ્યારે. આવે છે ત્યારે માત્ર એટલા માટે નથી આવતો કે માણસ એના ઉપર 
પડદો નાખી એને ઢાંકી દે. પ્રકાશના આવવાનું મૂળ કારણ જ એ હોય છે કે તે 
પોતાની આસપાસના તમામ વિસ્તારો અને પ્રત્યેક દિશાઓને પ્રકાશિત કરી દે. 
અલ્લાહની કિતાબ એટલા માટે આવી છે કે માનવજાતને એ સાચો રાહ ચીંધે, સારા 
અને નરસાના ભેદ એને સમજાવે, ભલાઈ શું છે અને બૂરાઈ શેમાં છે તેનું ભાન 
કરાવી દે. આ કિતાબ એટલા માટે નથી આવી કે સમજ્યા વગર માત્ર એનું પઠન 
કરી લેવામાં આવે અને પછી મખમલના કાપડમાં લપેટીને એને ગોખલા યા 
અલમારીમાં મૂકી દેવામાં આવે ! ફુરસદ મળે તો ક્યારેક ક્યારેક માત્ર બરકત અને 
સવાબ મેળવવાના હેતુસર એને ઉઠાવીને જરાક પઢી લેવામાં આવે. (દવાના 

પ્રિસ્ક્રિપ્શનને વાંચી જવાથી કે દવાની બોટલ ઉપરના લખાણને માત્ર વાંચી લેવાથી 
બીમારીમાં કોઈ ફાયદો થતો નથી. જરૂરત એ છે કે ડૉક્ટરની સૂચના મુજબ આપણે 
દિવસમાં વારંવાર નિર્ધારિત સમયે એના નક્કી કરેલા ડોઝને બરાબર લઈએ અંને જે 
જે પરહેઝ કરવાનું આપણને સૂચવવામાં આવ્યું હોય તેના ઉપર અમલ કરીએ. આ 
તથ્યનું આપણને બરાબર ભાન છે. ભાન નથી તો માત્ર અલ્લાહની કિતાબ માટે ! ) 
આ હકીકતની સ્પષ્ટતા અલ્લાહે એ આયતોમાં કરીછે જ્યાં રમઝાનનું વર્ણન અને 
રોઝા (ઉપવાસ) ફર્ઝ કરવાની વાતનો ઉલ્લેખ આવ્યો છે. 

“રમઝાન એ મહિનો છે જેમાં કુર્બાન ઉતારવામાં આવ્યું જે માનવજાત માટે 
સંપૂર્ણ માર્ગદર્શન છે, અને એવું ઉમદા પ્રશિક્ષણ ધરાવે છે જે સીધો માર્ગ દેખાડનારૂં 
તથા સત્ય અને અસત્યનો તફાવત સ્પષ્ટ કરી દેનારૂં છે.”' (ુર્બાન-૨:૧૮૫) 

અર્થાત્‌ અલ્લાહતઆલા જણાવે છે કે જ્ઞાન-પ્રકાશ રૂપી આ દીપક જે અમે તમારા 
હાથોમાં મૂકયો છે તે ફકત તમારા એકલા માટે નથી. આ ઉમ્મત' (ઉમ્મતે મુસ્લિમા) 
માત્ર એટલા માટે બનાવવામાં નથી આવી કે ફક્ત પોતાના જ માટે જીવે. આ ઉમ્મત 
એટલા માટે તૈયાર કરવામાં આવી છે કે સમગ્ર માનવજાતનું હિત હૃદયમાં લઈને 
જીવે. આ ઉમ્મત કુર્બાન દ્વારા - એના પ્રશિક્ષણને સાથે લઈને - વિશ્વભરની 
માનવજાતના હિત માટે જીવવાનો ભેખ લઈને ઊભી કરવામાં આવી છે. કારણ કે 
એની પાસે એ ઈશ અર્પિત પ્રકાશ ફુર્બાન) ઉપલબ્ધ છે, જે સમગ્ર માનવજાત માટે 
માર્ગદર્શનનો અલભ્ય સ્ત્રોત-દીપક છે. 

કુર્બાન કહે છે કે ““જે લોકો અમારા ઉતારેલા સ્પષ્ટ શિક્ષણ અને માર્ગદર્શનને 
છુપાવે છે, એ જાણવા છતાં પણ કે એને અમે સમગ્ર માનવજાતના માર્ગદર્શન માટે 
અમારા આ ગ્રંથમાં વર્ણવેલ છે (તો એમકરવાના કારણે) અલ્લાહ પણ તેમના ઉપર 
ફિટકાર વરસાવે છે અને સર્વ ફિટકાર કરનારાઓ પણ તેમના ઉપર ફિટકાર કરે 
છે.” (ુર્ખાન-૨:૧૫૯) 

અલ્લાહની આ કિતાબ સમગ્ર માનવજાત માટે એક અલભ્ય માર્ગદર્શન છે. આ 
' સ્પષ્ટથઈ ગયા પછી પણ જે લોકો એને આમ જનસમુદાયથી છુપાવી રાખે છે (ન તો 

પોતેએ માર્ગદર્શન મુજબ પોતાની સમાજ-વ્યવસ્થા કાયમ કરે છે, અને ન જ અન્યોને 
એનાથી જ્ઞાત થવા દે છે, તેઓ એને ફક્ત પઢી લઈને સવાબ પ્રાપ્ત કરી લેવાની વસ્તુ 
માત્ર માને છે. એના ઉતરાણનો અસલ હેતુ ન તેઓ પોતે સમજવા માગે છે અને ન 
જ અન્યોને સમજવા દે છે) તેમના ઉપર અલ્લાહતઆલા ખુદ પોતે ફિટકાર વરસાવે 
છે. અલ્લાહ તરફથી તેમના ઉપર ફિટકાર એટલા માટે છે કે અલ્લાહે આટલી મહાન 
નેઅમત તેમને અર્પણ કરી હોવા છતાં તેઓ એનાથી અજ્ઞાત બની જઈને ગફલતમાં 
પડી રહ્યાં છે. આરામથી પોઢી ગયા છે ! અને મનુષ્યો તેમના ઉપર એટલા માટે 
ફિટકાર વરસાવે છે કે તેમની પાસે આટલું મહાન અને સર્વોત્તમ માર્ગદર્શન હોવા 
છતાં તેઓ પથભ્રષ્ટતાના અંધકારમાં ભટકી રહ્યાં છે. વિવિધ પ્રકારની આત્મિક 
બીમારીઓમાં સપડાયેલા છે. તેમની પાસે બીમારીઓનો ઈલાજ ઉપલબ્ધ છે જેના 
વડે તેઓ પોતાની બીમારીઓનો ઇલાજ કરી શકવા સક્ષમ છે. તેમની પાસે એ 
પ્રકાશ ઉપલબ્ધ છે જેના વડે તેમનું જીવન અને તેમની સામૂહિક વ્યવસ્થા ઝળાંહળાં 
થઈ શકે એમ છે. પરંતુ આ બદનસીબ લોકો વિચિત્ર પ્રકારના છે કે આ અલભ્ય : 
ઉપચાર ફોર્મ્યુલાને પોતાના ગજવામાં રાખીને બેસી ગયા છે અને પોતાની માલિકીની 
મિલ્કત સમજીને તેમણે એના ઉપર પડદો નાખી રાખ્યો છે. ન પોતે એનાથી લાભ 
ઉઠાવે છે, ન તો અન્યોને એનો લાભ ઉઠાવવા દે છે. માનવજાત તેમના ઉપર ફિટકાર 
ન કરે તો શું કરે વળી કુર્ખાનમાં આગળ ઉપર વર્ણન કરવામાં આવ્યું છે કે : 
““અલબત્ત જેઓ ફુર્ઓાન સાથે) આવો ઘૃણિત વ્યવહાર ત્યજી દે અને પોતાનું 
વર્તન સુધારી લે તથા જે કંઈ તેઓ સંતાડી રહ્યાં છે તેનું વર્ણન કરવા લાગે તેમને હું 
ક્ષમા આપીશ. અને હું સહુથી મોટો ક્ષમાદાતા અને કૃપાળુ છું. જે લોકોએ કુફ્ર 
(ઇન્કાર)નો માર્ગ અપનાવ્યો અને કુક્રની હાલતમાં જ મૃત્યુ પામ્યા તેમના ઉપર 
અલ્લાહ, ફરિશ્તાઓ અને મનુષ્યોની ફિટકાર છે.” (કુર્બાન-૨:૧૯૦/૧૪૧) 
અલ્લાહની આ ચેતવણી ઉપર ધ્યાન આપો. (અલ્લાહ સાથે અને તેની કતાબ 
સાથે, તેના નબી સાથે બેપરવાઈ વર્તનારા લોકો માટે) એમાં જે સષ્ટાઈ પ્ર્દા્શત થઈ 
છે તેના ઉપર વિચાર કરો, તથા જે લોકો પશ્ચાતાપ કરીને પોતાનો વ્યવહાર સુધારી 

લેતેમના ઉપર અલ્લાહતઆલા કેટલો કૃપાવંત થાય છે તેની અનુભૂતિ કરો. અલ્લાહની 
કિતાબને છુપાવવાવાળા અને વૈશ્ચિક જનસમુદાય સુધી તેને પહોંચાડવાનો પ્રયાસ 
ન કરનારા લોકો ઉપર તે અલ્લાહની [ફેટકાર જેણે આ કિતાબને ઉતારી, તે 
ફરિશ્તાઓની ફિટકાર જેમણે અલ્લાહ તરફથી આ કિતાબ અલ્લાહના રસૂલ 
સ.અ-વ.ને પહોંચાડી, અને જગતના તે સમગ્ર જનસમુદાયની ફિટકાર જેમના 
માર્ગદર્શન માટેઆ ક્તાબને અલ્લાહતઆલા તરફથી ઉતારવામાં આવી. (અલ્લાહના 
આ સંદેશને આમ લોકો સુધી પહોંચાડવાથી પાછીપાની કરીને આપણે જે ખયાનતનું 
ઘોર પાપ આચર્યું તેની સજા રૂપે આ બધી ફિટકારના આપણે અધિકારી બન્યા.) 

આ કેતાબ જ્યાં અલ્લાહની એક મહાન ભેટ છે ત્યાં જ સાથે સાથે એ એક અમાનત 
પણ છે જે અલ્લાહે અમને સુપરદ કરી છે. (યાદ રહે ! અમાનતમાં ખયાનત કરનારા 
લોકોને અલ્લાહના રસૂલે મુનાફિક કહ્યા છે.) તો હવે આપણે એ જોવાનું રહે છે કે શું 
આપણે એનો હક બરાબર અદા કર્યો છે ખરો ? અલ્લાહની આ કિતાલે આપણાથી 
પહેલાંના (પ્રથમ યુગના) લોકોની કાયાપલટ કરી નાખી અને અંધકારની ગર્તામાંથી 
કાઢીને સમગ્ર માનવજાત માટે તેમને આદર્શરૂપ બનાવી દીધા. જરા વિચારો, આ 
કઈ રીતે શક્ય બન્યું ? શું આપણા માટે પણ એમ થયું છે ખરૂં ? આપણામાં તે 
પરિવર્તન આવ્યું છે ખરૂં જે તેમની અંદર આવ્યું હતું? આપણા વિચાર અને વ્યવહારો 
તે પ્રમાણે બદલાયા છે ખરા જેવા તેમના બદલાઈ ગયા હતા ? ત્યારે સવાલ એ 
ઉપસ્થિત થાયં છે કે હવે આપણે અલ્લાહની આ કિતાબ સાથે કેવો વ્યવહાર અને 
કેવો સંબંધ જોડવો પડશે ? 

કુઅનિ અને ઈમાન :- 

અલ્લાહ તરફથી જ્યારે આ કિતાબ ઉતારવામાં આવી તે સમયે એના ઉપર ઈમાન 
લઈ આવનારા લોકો એમાં વર્ણવવામાં આવેલ પ્રત્યેક વાતો ઉપર મજબૂત આસ્થા 
અને એનાથી ઉત્કટ લગાવ ધરાવતા હતા. તેઓ આને અલ્લાહના રસૂલ સ.અ.વ.ના 
મુખેથી વ્યક્ત થતા માત્ર શબ્દો સમજતા ન હતા (જેમ આજે આપણે આને સમજી 
રાખ્યું છે) બલ્કે સભાનતાપૂર્વક એમ સમજતા હતા કે આ કિતાબનો પ્રત્યેક શબ્દ 

અલ્લાહ તરફથી વ્યક્ત થયેલ છે. આજના પરિપ્રેક્ષમાં જોઈએ તો આજે જો 
સમાચારપત્રોમાં સરકાર તરફથી કોઈ ખાસ અને અગત્યની બાબતની જાહેરાત 
પ્રસિદ્ધ થાય તો પ્રત્યેક વ્યક્તિ એના બારામાં પૂછપરછ કરતી અતે વિગતવાર 
જાણકારી મેળવવા ઉત્સુક જોવા મળશે. કોઈ નવો કાયદો કે વટહુકમ બહાર પડે તો 
દરેક માણસ (નાગરિકે) એ જાણવા આતુર દેખાશે કે સરકાર તરફથી શું નવીન 
જાહેરનામું બહાર પડ્યું છે ? પયગમ્બર સ.અ.વ.ના મુખે વ્યક્ત થઈ રહેલા 
અલ્લાહના ફરમાનો (ફુર્ખાન)નું મહત્ત્વ તે મહાનુભાવો સમક્ષ આનાથી પણ વધીને 
હતું. દોસ્તો ! તેમની નજરો સમક્ષ સત્તાધિકાર અને સત્તાધીશતા માત્ર એક જ હતી 
અને તે સમગ્ર બ્રહ્માંડના રચયેતા અને માલિક એવા અલ્લાહ માત્રની; કારણ કે 
તેમને સ્પષ્ટ રીતે એ તથ્ય જણાવી દેવામાં આવ્યું હતું કે : 

“આકાશો અને પૃથ્વીની સમગ્ર બાદશાહત ફકત તેના સર્જક અને માલિક માટે 
જછે, અન્ય કોઈના માટેનહીં.” (ફુર્બાન-૫૭-૨). આ દઢ વિશ્વાસના કારણે અલ્લાહ 
તરફથી જે કંઈ પણ ફરમાન આવતું તેને કોઈ પણ જાતના ખચકાટ વગર તેઓ માથે 
ચઢાવી લેતા. તેમના દિલોમાં આના પ્રત્યે જરા સરખી શંકા-કુશંકાને કોઈ સ્થાન ન 
હતું.અગર કહેવામાં આવ્યું કે અનાજનો એક દાણો પણ જો તમે અલ્લાહના માર્ગમાં 
ખર્ચ કરશો. તો જાણી લો કે એનો બદલો તમને સાતસો ગણો મળશે. અમારો આ 
ફેંસલો, બિલકુલ સ્પષ્ટ છે, બલ્કે એનાથી પણ વધુ તમને આપવામાં આવશે.' આ 
' શબ્દો સાંભળતાંની સાથે જ અલ્લાહના એ ફરમાન ઉપર તેમના હૃદયમાં દઢ શ્રધ્ધા 
આકાર પામી ગઈ અને તુરત જ એના ઉપર અમલ કરવા તેઓ તલપાપડ બની 
ગયા. પોત-પોતાની ક્ષમતા પ્રમાણે અલ્લાહના માર્ગમાં ખર્ચ કર્યા પછી પણ તેઓ 
એટલેથી અટક્યા નહીં. લોકો હોંશભેર પોતાની ધનરાશે અલ્લાહના માર્ગમાં 
લુંટાવવા અને.એકબીજાની હરીફાઈ કરવા લાગ્યા. એક સહાબીએ પોતાનો કિંમતી 
બાગ અલ્લાહના રસૂલ સ.અ.વ.ના ચરણોમાં ભેટ ધરી દીધો. કેટલાક ગરીબ લોકો 
દિવસભર મહેનત-મજૂરી કરીને જે કંઈ પણ મળ્યું તે લાવીને અલ્લાહના રસૂલ 
સ.અ.વ. સમક્ષ લાવી હાજર કરી દેવા લાગ્યા. બદ્રના યુધ્ધનો પ્રસંગ છે કે જ્યારે 

દુશ્મનો ઇસ્લામી સ્ટેટના પાટનગર મદીના શરીફ ઉપર હુમલો લઈ આવ્યા હતા. 
અત્યંત કટોકટીનો સમય હતો. એ પ્રસંગે અલ્લાહના રસૂલ સ.અ.વ.ના મુખેથી 
અંલ્લાહનું આ ફરમાન જાહેર થયું કે : 

““દો્ડીજાવ એ માર્ગ તરફ જે તમારા પાલનહારની ક્ષમા અને તે સ્વર્ગ તરફ લઈ 
જનારો છે જેની વિશાળતા પૃથ્વી અને આકાશોથી પણ વધુ છે.” (કુર્બાન-૩:૧૩૩) 

એક નવયુવાન સહાબી રદિ આપ સ.અ.વ.ની પાસે ઊભા હતા. તેમણે પૂછયું, 
“હે અલ્લાહના રસૂલ સ.અ.વ.! શું હું પણ સ્વર્ગનો અધિકારી બની શકું છું ?”' 
આપસ.અ.વ.એ જવાબ આપ્યો, “કેમ નહીં, અવશ્ય ! જરૂર તમે એના અધિકારી 
બની શકો છો.” આટલું સાંભળતાંની સાથે જ તેમણે પોતાનો કિંમતી બાગ અલ્લાહના 
માર્ગમાં ભેટ ધરી દીધો. મિત્રો ! માર્ગ તો આજે પણ ખુલ્લો જ છે. સવાલ એ છે કે 
આપણે શું કરવું છે ? (વફાદારી કે બેવફાઈ ?) માફ કરજો ! આપણામાંના 
મોટાભાગના લોકોની હાલત આજે એ છે કે આજે જો કોઈ અમારા માટે જન્નતના 
હજારો દરવાજા ખોલી દે તો પણ એના તરફ આગળ વધવા માટે આપણા પગ 
ઊઠવા પામતા નથી. જ્યારે ત્યાં તો ઈમાન અને અટલ વિશ્વાસની હાલત જ કંઈક 
અલગ હતી. એક સહાબીએ રસૂલ સ.અ.વ.ના હાથમાં થોડીક ખજૂરો હતી. થયું કે 
થોડીક ખજૂરો ખાઈ લે પછી યુધ્ધમાં ઝંપલાવે. પછી કહેવા લાગ્યા, ““ખજૂરો પૂરી 
થવા સુધી કોણ રાહ જુએ ? જન્નત દૂર ચાલી જશે.'' સુબ્હાનલ્લાહ ! કેટલું બધું 
મજબૂત યકીન હતું તેમને પોતાના પરવરદિગારના વાયદાઓ ઉપર ! નબી 
સ.અ.વ.ના પોકાર અને અલ્લાહના વાયદા ઉપર એટલા બધા અધીરા બની ગયા કે 
લબ્બૈક કહીને હાથમાંની ખજૂરો ફેંધી દીધી, તલવાર ખેંચી યુધ્ધમાં કૂદી પડ્યા અને 
દુશ્મનોથી લડતાં લડતાં શઠાદત પામ્યા. જાણો છો આ સહાબી કોણ હતા ? એ હતા 
હઝરત ઉમૈર બિન હમ્મામ, અલ્લાહ અને તેના રસૂલના જાંનિસાર સૈત્તિક ! 
(રદિયલ્લાહુ અન્ડુ). 

આજે અસંખ્ય લોકો એવા છે જેમના હાથ ખજૂરોથી ભરેલા છે (તેઓ અલ્લાહના 
ફઝલથી અત્યંત ખુશહાલ છે) ; તેમ છતાં તૃષ્ણાઓમાં ડૂબેલા છે. દુનિયા અને તેની 


દોડધૂપમાં એટલા બધા ગળાડૂબ છે કે આ બાબતે વિચારવાનો તેમને જરાય અવકાશ 
નથી. જરા આટલું કામ થઈ જાય, જરા ફલાણું કામ બની જાય પછી અમે જરૂર નેક 
બની જઈશું. સ્ત્રી-બાળકોના પ્રશ્નો હલ થઈ જાય પછી અલ્લાહના દીનનું કામ હાથ 
ઉપર લઈશું. 

યાદ રાખો ! ભલાઈના કામને પાછળ ઠેલવાથી સીધો માર્ગ કદી પ્રાપ્ત થશે નહીં. 
ટાલ-મટોલ કરવામાં જ જિંદગીનો કીમતી સમય પસાર થઈ જશે અને એક દિવસ 
અચાનક વૃધ્ધત્વ આવી લાગશે. પછી કંઈ જ થઈ શકશે નહીં. અંતે કબર તમને 
પોતાની અંદર સમાવી લેશે. 

કાલ કરે સો આજ કર, આજ કરે સો અબ 
પલમેં ૫૨ લૈ હોઈગી, બહુરી કરેગા કબ 

ખજૂરો હાથમાં ઉઠાવીને આપણે રાહ જોઈ રહ્યાં છીએ. વર્ષોના વર્ષ રાહ જોવામાં 
(ટાલ-મટોલ કરવામાં) વીતી જાય છે. જન્નતની કેડી આપણી સામે બિલકુલ સ્પષ્ટ 
છે પરંતુ એના તરફ ચાલવાનો આપણને અવકાશ નથી. એના માટે હૃદયોમાં કોઈ 
ઉમંગ કે ઉત્તેજના નથી. ા 

આવી છે આપણી હાલત ! જ્યારે તે મહાન હસ્તીઓનો વ્યવહાર તો કઈંક જુદો 
જ હતો. કુર્બાને તેમના દિલોમાં ઈમાનની પ્રચંડ જ્યોત પ્રજવળતી કરી દીધી હતી. 
કુર્બાનની આયતો સાંભળીને તેમનાં હૃદયક્રૂજી જતાં, તેમની આંખોથી અશ્રુઓ વહેવા 
લાગતાં. ઇસ્લામ તેમની જિંદગીઓમાં બિલકુલ જીવંત સ્વરૂપે દૃષ્ટિગોચર થતો હતો. 
તેઓ ઇસ્લામનો હરતો-ફરતો નમૂનો બની ગયા હતા. કુર્બાન તેમના માટે કોઈ 
વારસાની વસ્તુ ન હતી જે બાપ-દાદા તરફથી વગર મહેનતે મળી ગઈ હોય. તેમણે 
પોતાની નજરો સામે અલ્લાહના રસૂલ સ.અ.વ. ઉપર તેને ઊતરતું જોયું. તેઓ 
સમજી ગયા કે આ શાહી ફરમાન તેમના સર્જનહાર અને પાલનહાર અલ્લાહ તરફથી 
જ છે જે પૃથ્વી અને આકાશો તથા સમગ્ર સૃષ્ટિનો માલિક છે. આ આસ્થા તેમના 
હૃદયોમાં એટલી બધી મજબૂત થઈ ગઈ કે શાહી ફરમાનનો એક એક શબ્દ અને તેમાં 
સમાવિષ્ટ એકે એક હકીકત ઉપર તેમનું ઈમાન અને આસ્થા દઢ બની ગયાં. આ 

કામ માટે તેમણે પોતાની જિંદગીઓને દાવ ઉપર લગાવી દીધી. કોઈ બંધન, કોઈ 
જરૂરત, કોઈ મુશ્કેલી એમનો માર્ગ રોકી શકી નહીં. 

અલ્લાહથી પ્રેમ :- 

અલ્લાહના રસૂલ સ.અ.વ.એ તેમનો સંબંધ તેમના સર્જનહાર અને પાલનહાર 
સાથે એટલો મજબૂત રીતે જોડી દીધો કે તેઓ સાચા અર્થમાં અલ્લાહના બંદા અને 
તેના ગુલામ બની ગયા. અંદર-બહાર અલ્લાહમય બની ગયા અને જીવનપર્યત 
અલ્લાહના જ બનીને રહ્યા. પોતાનું સર્વસ્વ અલ્લાહના હવાલે કરી દીધું. અલ્લાહના 
રસૂલ સ.અ.વ.એ તેમને જણાવ્યું કે બંદાને સહુથી વધુ પ્રેમ, સહુથી વધુ લગાવ 
અલ્લાહથી જ હોવો જોઈએ. કુર્બાને જણાવ્યું કેઃ ' 

““જેલોકો (અલ્લાહ અને તેના રસૂલ સ.અ.વ.ઉપર) ઈમાન લાવ્યા તેઓ સહુથી 
વધુ પ્રેમ (મહોબ્બત) અલ્લાહથી જ કરે છે.” (કુર્બાન-૨:૧૪૯૫) 

અલ્લાહથી પ્રેમ કરવાનું કામ માત્ર અલ્લાહના વલીઓનું નથી. એ પ્રત્યેક 
મો'મિનનું કામ છે, અને તેમના ઈમાનની અસલ નિશાની જ એ છે. નબી સ.અ.વ. 
અને તેમના સાથીઓને તમામ દુન્યવી સંબંધો અને તમામ ચીજ-વસ્તુઓ કરતાં પણ 
વધુપ્રેમ અને લગાવ અલ્લાહ સાથે હતાં. અલ્લાહની મહોબ્બતથી વધીને ન તો માં- 
બાપની મહોબ્બત હતી, ન તો પત્ની-બાળકોની, કે ન તો સંપત્તિ, ધન-દોલત કે 
જમીન-જાયદાદની. આ બધી વસ્તુઓનું અસ્તિત્વ તો હતું જ, અને એ બધાથી તેમને 
સંબંધ પણ હતો, દુનિયા ત્યજીને તેઓ કોઈ ખૂણે બેસી ગયા ન હતા, પરંતુ એ જ 
દુનિયામાં અને એ જ સમાજમાં રહેવા છતાં સહુથી વધુ પ્રેમ તેમને અલ્લાહ, પોતાના 
સર્જનહાર અને પાલનહાર, સાથે હતો. અલ્લાહનું શરણ અને સાંનિધ્ય પ્રાપ્ત કરવા 
માટે તેમણે તેની બંદગી, નમાઝને પોતાની જિંદગીઓમાં પ્રાથમિકતા આપી રાખી 
હતી. અલ્લાહના પ્રેમમાં તેઓ માલ અને દુનિયાને કુર્બાન કરી દેવામાં જરાય ખચકાટ 
અત્તુભવતા ન હતા. અલ્લાહને ખાતર પોતાના પ્રાણોની આહુતિ આપી દેવા માટે 
પણ તેઓ જોમ અને જુસ્સાથી સદા તત્પર રહેતા હતા. જેવો જ અલ્લાહ તરફથી 
આદેશ મળ્યો કે''શરાબ હરામ છે” તો શરાબના માટલાઓ તોડી-ફોડીને ફેંકી 

દેવામાં આવ્યાં, મોઢે શરાબની પ્યાલીઓ લાગેલી હતી ત્યાં અલ્લાહનો આ આદેશ 
સાંભળતાંની સાથે જ એ પ્યાલીઓને ફગાવી દેવામાં આવી. આવું કઈ રીતે શક્ય 
બન્યું ? આ બધું અલ્લાહના અતૂટ પ્રેમનું પરેણામ હતું, અલ્લાહના રસૂલ 
સ.અ.વ.ના પ્રશિક્ષણનું પરિણામ હતું. પ્રેમ શું વસ્તુ છે તેનું વર્ણન કરવું શક્ય 
નથી. દરેક મનુષ્યને કોઈ ને કોઈ વસ્તુ સાથે પ્રેમ હોય જ છે, અને જ્યારે પ્રેમ થઈ 
જાય છે તો પછી એની સામે કોઈ વસ્તુ ટકી શકતી નથી. આ માત્ર દેખાવની વસ્તુ 
નથી જે માણસમાં કોઈ હલચલ પેદા ન કરી શકે. પ્રેમ તો અંતરથી અભિવયક્તિ થતી 
એક જબરજસ્ત લાગણી છે જે તેના અને મહેબૂબ (જેનાથી પ્રેમ હોય)ના માર્ગમાં અડચણ 
બતીને આવનાર પ્રત્યેક વસ્તુને ડુકરાવી દેવામાં જરાય ખચકાટ અનુભવતી નથી. 

તો પછી જયારે સહુથી વધુ પ્રેમ અલ્લાહ સાથે થઈ જાય તો અન્ય કોઈ વસ્તુનો 
પ્રેમ એની સામે શી રીતે ટકી શકે ? કઈ વસ્તુ એ માર્ગની રુકાવટ બની શકે ? કોણ 
એને વિચલિત કરી શકે ? અને સત્ય એ છે કે અલ્લાહથી વધીત્તે અન્ય કોઈ વસ્તુ 
સાથે પ્રેમ થઈ પણ શી રીતે શકે? 

કુરબાન અલ્લાહના એક મહાન નબી હઝરત ઇબ્રાહીમ અ.સ.ની પ્રસંગકથાનું 
વર્ણન કરે છે. તેઓ પોતાની કોમ સાથે વાર્તાલાપ કરી રહ્યા હતા કે એટલામાં તેમણે 
આકાશમાં એક મોટો તારો ચમકતો જોયો, તો કહેવા લાગ્યા, “આ જ પાલનહાર 
છે.” (યાદ રહે ! આ તે સમયનું વર્ણન છે જ્યારે હઝરત ઇબ્રાહીમ અ.સ. સત્યની 
શોધમાં હતા અને સતત એ વિચારમાં ગળાડૂબ રહેતા હતા કે સૃષ્ટિનો રચયિતા, 
માલિક અને પાલનહાર કોણ હશે ? આ બધું કોણે બનાવ્યું ? મનુષ્ય 'તેમજ અન્ય 
જીવોનું સર્જન કરનાર કોણ છે ? તેનું સામ્રાજ્ય અને આધિપત્ય કેવું છે વગેરે વગેરે.) 
પરંતુ જ્યારે તારો વિલીન થઈ ગયો તો કહેવા લાગ્યા, ““આ ડૂબી જનાર તારો 
પાલનહાર હોઈ શકતો નથી.''ચંદ્ર, જે સૂર્યના આગમન સાથે જ આંખોથી અદશ્ય 
થઈ જાય છે તે પણ પાલનહાર હોઈ શકતો નથી, અને સૂર્ય પણ રાત્રીના અંધકારમાં 
ગાયબ થઈ જતો હોઈ એ પણ ખુદા હોઈ શકતો નથી. આખરે સત્યનો આવિષ્કાર 
કરતાં અને તેની સાક્ષી આપતાં કહ્યું કે, ““મેં તો એકાગ્ર થઈને બસ મારૂં સમગ્ર ચિત્ત 

તે હસ્તીમાં પરોવી દીધું જે આકાશો અને પૃથ્વીનું સર્જન કરનાર છે. અને હું કદી પણ 
શિર્ક કરવાવાળા લોકોમાંથી નથી.” (કુર્બાન-૬:૭૮) 

યાદ રહે ! હઝરત ઇબ્રાહીમ અ.સ.ને અલ્લાહતઆલાએ 'હનીફ'ના નામથી 
યાદ કર્યા છે, નવાજ્યા છે. હનીફનો અર્થ બધી વસ્તુઓથી સંબંધ કાપીને માત્ર એક 
અને એકનો થઈને રહેનાર એવો થાય છે. તેમનું કહેવું એમ હતું કે મે જેના પ્રતિ મારૂં 
ધ્યાન કેસ્દ્રિત કરી દીધું છે તે માત્ર અને માત્ર એક અલ્લાહ જ છે. તેની;સાથે અન્ય 
કોઈ કદી પણ ભાગીદાર થઈ શકતું નથી. ( આ હતી અલ્લાહ સાથેના લગાવની 
તેમની કેફિયત). અમારી હાલત તો એ છે કે જીવનમાં કેટલાય તારાઓ, જુદા જુદા 
પ્રકારના ચંદ્ર અને સૂરજ છે જેના ઉપર આપણી નજરો ચોટેલી રહે છે. તેમના પ્રત્યે 
અમારો લગાવ અને દિલચસ્પી એટલી હદે વધી ગઈ છે કે આપણે એમ સમજી બેઠાં 
છીએ કે જાણે એ બધું હરહંમેશ રહેનાર ન હોય ! 

““માલ જમા કરે છે, તેને ગણતો રહે છે અને મનમાં એમ સમજી રહ્યો છે કે એ 
મારા પછી પણ હરહંમેશ બાકી રહેશે.''(કુર્બાન-૧૦૪ઃ૨/૩) 

યાદ રાખો ! આ બધા માની લીધેલા ચંદ્રો પણ-ડૂબી જશે, સૂર્યો પણ અસ્ત થઈ 
જશે, તારાઓ પણ ગાયબ થઈ જશે. આ બધી અસ્ત પામી જવાવાળી વસ્તુઓથી 
ગાઢ પ્રેમ અને લગાવ વડે આખરે આપણને શું પ્રાપ્ત થવાનું છે ? માણસ પ્રેમ કરે તો 
એ હસ્તી સાથે કરે જેના બારામાં કુર્ખાનમાં કહેવાયું છે કે : 

% પ્રત્યેક વસ્તુ નાશવંત છે સિવાય એક અલ્લાહની જાતના. (કુર્બાન-૨૮:૮૮) 

% પ્રત્યેક વસ્તુ નાશ પામી જવાની છે અને માત્ર તારા પાલનહારની મહાન 
અને માનવંત હસ્તી જ બાકી રહેવાવાળી છે. (કુર્બાન-૫૫ઃ૨૬/૨૭) 

હા ! ખરેખર તે અલ્લાહની જ હસ્તી છે જેનો કદી નાશ થવાનો નથી. બાકી 
રહેવાવાળી જાત ફક્ત અલ્લાહની જ છે. તમામ બ્રહ્માંડ એક દિવસ ફના થઈ જશે. 
સમગ્ર જીવસૃષ્ટિ નષ્ટ થઈ જશે. અને માત્ર અને માત્ર એક અલ્લાહની હસ્તી જ 
બાકી રહી જશે. તો પછી મનુષ્ય એવી વસ્તુઓ સાથે શા માટે દિલ લગાવી બેઠો છે 
જે આજે છે અને કાલે નષ્ટ થઈને રહી જશે ? હકીકતમાં જરૂરત એ વાતની છે કે 

માણસ પ્રેમ કરે તો એ હસ્તી સાથે કરે જે સદા સર્વદા કાયમ રહેવાવાળી, સદા 
જીવંત રહેનારી છે. 

આ જ કારણે સહાબા રદિ. અલ્લાહની કૃપા દ્વારા મળનારી જજ્નતના એટલા બધા 
અભિલાષી હતા કે જાણે જન્નત હંમેશ માટે તેમની નજરો સામે ન હોય ! તેને પ્રાપ્ત 
કરવાની જિજ્ઞાસા અને ઉત્કંઠામાં જ જીવન વિતાવતા હતા. તેમના માટે જન્નત અને 
દોઝખનું વર્ણન કોઈ મૌલવીની નસીહત માત્ર ન હતું (કે સાંભળવા ખાતર સાંભળી 
લીધું અને પછી એવા ભૂલી ગયા કે જાણે કશું સાંભળ્યું જ નથી !) જન્નત અને દોઝખના 
વર્ણનને દિવસ-રાત તેઓ પોતાની બેઠકો અને મજલિસોમાં એ રીતે સાંભળતા હતા 
જાણે કે એ બધું તેઓ પોતાની આંખો વડે જોઈ રહ્યાં ન હોય ! એ હકીકતો ઉપર તેમને 
મજબૂત આસ્થા હતી. તેઓ સમજતા હતા કે જો આપણે આમ કરીશું તો જન્નતના 
હકદાર બની જઈશું, અને જો આવું આચરણ કરીશું તો દોઝખના હકદાર બનવું 
પડશે. હરામનો માલ પેટમાં જશે તો સ્વાદિષ્ટ તો જરૂર લાગશે; પરંતુ હકીકતમાં એ 
એક આગ છે જે આપણે પેટમાં ભરી રહ્યાં હોઈશું. વચનપાલંનનો ભંગ કરવામાં 
લાભાલાભ તો ખૂબ મળે એમ છે પરંતુ વિશ્વાસઘાત એક આગનો અંગાર છે ( જે 
વચનથી ફરી જઈને) આપણે જબાનો ઉપર મૂકી રહ્યાં હોઈશું. એનાથી વિપરીત જો 
આપણે અલ્લાહની મખ્લૂકની સેવા કરવાનો વ્યવહાર અપનાવીશું (ભલે પછી તેમાં 
કોઈ અંગત ત્તુકસાન થતું કેમ ન હોય) તો જન્નતની સુંદર કયારીઓ, ઉમદા ઉમદા 
બગીચાઓ, ખળખળ વહેતા ઝરણાઓ અને આલીશાન મહેલ જેવા આશ્રય-સ્થાનો 
આપણને ભેટ રૂપે પ્રાપ્ત થવાના છે. 

ફુર્બાનમજીદનો એક મોટો ભાગ, જન્નત અને દોઝખના વર્ણનથી ભરપૂર છે. 
એક સ્થળે જન્નતના દૃષ્યોની ચર્ચા એ પ્રમાણે કરવામાં આવી છે જે વાંચતાં જ નજરો 
સામે એક ચિતાર ઊભો થઈ જાય છે. ટીવીના પડદા ઉપર જેમ દૃષ્યો દેખાય છે તેમ 
આબેહૂબ એમ લાગવા માંડે છે જાણે આ તો મહેલો છે, આ તો ઉમદા અને ભાતભાતના 
સ્વાદિષ્ટ ખાણાંઓ છે, પક્ષીઓનું માંસ છે, ફળોથી લચી પડતાં વૃક્ષો છે, શ્રેષ્તમ 
સાથીદારો છે જેમની સંગતમાં રહેવાનું-મળવાનું છે, અને આ તો ભવ્ય મહેફિલો છે 

કઝ 


જેની રંગત માણવા મળવાની છે. (અલ્લાહ ! અલ્લાહ!!) તેમની વિચારશક્તિ 
કેટલી ઉચ્ચ હતી, કેટલી ભાવ-વિભોરતા હતી તેમના ચિંતનમાં, અને કેટલી બધી 
આસ્થા હતી તેમના હૃદયમાં ! અને આ આર્થાએ તેમને અલ્લાહના રસૂલના આદેશોનું 
પાલન કરવામાં કેટલા ચુસ્ત અને સજાગ બનાવી દીધા હતા ! કુર્ખાનમાં વર્ણિત આ 
ચિતાર જાણે તેમના માટે એક તાદશ હકીકત હતી અને કલ્પના-ચક્ષુઓ વડે તેઓ 
તેનેજાણે પ્રત્યક્ષ પોતાની સામે જોઈ રહ્યા હતા. દોઝખનું વર્ણન વાંચતાં તેમનું અંગેઅંગ 
કૂૂજી જતું. તેમને લાગવા માંડતું કેજાણે આ અગ્નિ-હથોડાઓ છે, ઊકળતું પાણી છે, 
અત્યંત ગરમ અને દુર્ગંધયુક્ત ગલીચ પ્રકારનું ખાણું છે, અને આ આગનું પાથરણું 
છે! દોઝખના આ વિચાર માત્રથી તેઓ કંપી ઊઠતા અને પોતાના પાલનહારનું શરણ 
શોધવા લાગી જતા. જાણે એ બધાં દશ્યો હકીકત બનીને તેમને ભરખી જવા સામે 
આવી લાગ્યાં ન હોય ! 

તે અશક્ત અને નિર્ધન લોકોને એ શક્તિ આખરે કોણે પ્રદાન કરી કે એક સમય 
એવો પણ આવ્યો કે જ્યારે કૈસર (રોમ) અને કિસરા (ઈરાન)ની જબરજસ્ત શક્તિઓ 
(તે સમયની સુપરપાવર હકૂમતો) પણ તેમની સામે હારી ગઈ ? એક બિનમુસ્લિમ 
ચિંતકે નોંધ્યું છે કે ““મક્કાનો તે યતીમ બાળક જેને કોઈ પૂછવાવાળું ન હતું તેના 
લાવેલા ઈશ્વરીય સંદેશ અને તેના પ્રશિક્ષણે એટલું જબરજસ્ત પરિવર્તન આણી દીધું 
કે માત્ર ૮૦ વર્ષના સમયગાળામાં સ્પેનથી લઈને ચીન સુંધી વસ્તીઓમાં, 
પહાડીઓમાં, જંગલોમાં, શહેરો અને ગામડાઓમાં, એટલે સુધી કે નિર્જન સ્થળોએ 
પણ તેમનું નામ ગૂંજતું થઈ ગયું !'' આ મહાન-કાર્ય ક્યા લોકો દ્વારા થયું ? આ 
અશક્ય લાગતું કામ તે લોકોએ કરી બતાવ્યું જેમને અલ્લાહના રસૂલ સ.અ.વ. 
ઉપર સંપુર્ણ ઈમાન અને મજબૂત આસ્થા હતી, જેમને અલ્લાહની કેતાબ ઉપર 
શ્રધ્ધાની દોલત પ્રાપ્ત થઈ હતી. અલ્લાહની કિતાબે તેમનું જીવન ધરમૂળથી બદલી 
નાખ્યું. અને જ્યારે તેઓ આમ સર્વાંગ રીતે બદલાઈને શુદ્ધ સોનાના રૂપમાં નીખરી 
આવ્યા તો તેમના સાથે અલ્લાહના તે તમામ વાયદાઓ પૂરા થયા જે અલ્લાહે તેમને 
કર્યા હતા (અલ્લાહ તેમનાથી ખૂબ ખૂબ રાજી થાય). 


સાળા 

આપણી બરબાદીનું કારણ કુઆનથી અલિપ્તતા :- 

આપણે જ્યારે અલ્લાહની આ કિતાબને એક કોરે હડસેલી દીધી (તેનો અનાદર 
કર્યો, તેનાથી બેપરવાહીનો વ્યવહાર કર્યો, તેને જીવનમાં ઉતારવાથી પાછી-પાની 
કરી) તો એમ કરવાના જે ગંભીર પરિણામોની ચેતવણી અલ્લાહે આપણને આપી 
હતી તે આપણા માટે અક્ષરસઃ સાચી પુરવાર થઈ. ક્યારેક મંગોલો તો ક્યારેક પશ્ચિમી 
શક્તિઓને અલ્લાહે આપણા ઉપર પ્રભુત્વ આપી દીધું. તેમને આપણા માથે સવાર 
કરી દીધા. આપણી ઇજ્જત, સમૃધ્ધિ, જ્ઞાન અને શક્તિના ખજાનાઓ અન્યોની 
પાસે ચાલ્યા ગયા. અને વિશ્વ-ઇમામતના પદેથી પદભ્રષ્ટ થઈને આપણે અન્યોના 
તાબેદાર બની ગયા. અન્યોના ગુલામ બની ગયા ! 

આવું શા કારણે બન્યું ! એટલા માટે નહીં કે આપણે નિર્બળ હતા અથવા આપણી 
પાસે સૈન્ય-શક્તિની ઉણપ હતી. આરબ-ઇઝરાયલ યુધ્ધ જે પ જૂન ૧૯૯૭ના રોજ 
શરૂ થયું અને ફક્ત ૫-૬ દિવસ જ ચાલ્યું ત્યારે આરબોનું સંયુક્ત લશ્કર ઇઝરાયલ 
કરતાં વધુ સંખ્યામાં હતું. યુધ્ધ જહાજો અને ટૅંકો પણ ઇઝરાયલ કરતાં તેમની પાસે 
વધુ પ્રમાણમાં હતાં. તેમ છતાં તેમના (આરબોના) યુધ્ધ વિમાનો હવાઈપટ્ટી ઉપર 
જ ધ્વસ્ત થઈ ગયાં. મીસાઈલોના ભંડારને તેમના જનરલે ઇઝરાયલના હવાલે કરી 
દીધો. સંખ્યાબળમાં મોટું મુસ્લિમ સૈન્ય ગણ્યા-ગાંઠ્યા યહૂદી લશ્કર દ્વારા પરાજિત 
થઈ ગયું. તે સમયે એ સવાલ કરવામાં આવ્યો કે “કુર્બાનમાં તો જણાવવામાં આવ્યું 
છે કે અલ્લાહે યહૂદીઓ ઉપર હંમેશને માટે બદનામી અને [નિર્ધનતા લાદી દીધી છે, 
તો પછી આ યહૂદીઓ કઈ રીતે વિજયી બની ગયા ?'' સત્ય આ છે કે અલ્લાહનો 
સંબંધ ન તો બનીઇસરાઈલ (યહૂદીઓ) સાથે છે, ન અમારી સાથે છે. અલ્લાહનો 
સંબંધ તો ફકત મજબૂત ઈમાન અતે સદ્કૃત્યો તથા સદ્વર્તન કરનારાઓ સાથે જ 
સ્થાપિત થતો હોય છે. જ્યારે અલ્લાહે તેમને (યહૂદીઓને)તેમની અવળચંડાઈ અને 
કરારભંગના કારણે ઇમામતના પદેથી પદ્દભ્રષ્ટ કરી દીધા અને મુસલમાનોને એ 
માનવંત પદ અર્પણ કર્યું ત્યારે મુસલમાનો અલ્લાહની કિતાબ અને એકેશ્વરવાદનો 
ધ્વજ લઈને વિશ્વભરમાં છવાઈ ગયા. તેમનો ધ્યેય ફક્ત એક જ હતો કે અલ્લાહનો 

કલમો બુલંદ થઈ જાય અને માનવ-સમાજ ઉપર અલ્લાહનું સામ્રાજ્ય કાયમ થઈ 
જાય. પરંતુ જ્યારે મુસલમાનોએ તેમને સોંપવામાં આવેલી આ જવાબદારીની ઉપેક્ષા 
કરી તો અલ્લાહે બદનામી અને પરાવલંબિતા તેમના ઉપર લાદી દીધી. તેમની સાથે 
એવો વ્યવહાર યોગ્ય રાખવામાં આવ્યો જેમકે કોઈ નોકર પોતાના શેઠની ઉપેક્ષા કરે 
તો મહોલ્લામાં લઈ જઈને કોઈ સામાન્ય માણસ પાસે તેને જોડાનો માર ખવડાવવામાં 
આવે. બસ, એ જ નિયમ પ્રમાણે અલ્લાહે યહૂદીઓ દ્વારા અમને માર ખવડાવ્યો 
અને એ હકીકતનું ભાન કરાવ્યું કે, જુઓ તમારૂં સ્થાન ક્યાં હતું અને આજે (તમારા 
કરતૂતોના.કારણે) તમારે કેવા લજ્જિત થવું પડ્યું. મુસ્લિમ સમુદાયને આવી બદનામી 
અને નિષ્ફળતાના કડવા ફળો ચાખવાનો વારો શા કારણે આવ્યો ? કારણ માત્ર બસઃ 
એ જ છે કે કુર્બાન રૂપી જે નેઅમત આપણને અર્પણ કરવામાં આવી હતી, અને જે 
કામના આપણને ઉત્તરાધિકારી બનાવ્યા હતા તેનો હક આપણે બરાબર અદા કરી 
શક્યા નહીં. (અને હજી પણ એમ કરવા તૈયાર થતાં નથી» , બલ્કે એનાથી આપણે 
સંબંધ વિચ્છેદ કરી રાખ્યો છે. અને એનાથી અપરિચિતતાનો વ્યવહાર આચર્યો છે. 

અલ્લાહની આ કિતાબ આજે પણ આપણી પાસે ઉપલબ્ધ છે. આપણી શાન અને 
શ્રેઠતા સ્થાપિત થાય એ માટેનો પૂરતો ખજાનો મૌજૂદ છે. સફળતાની તમામ ચાવીઓ 
એમાં પડેલી છે જેના વડે ઉન્નતિના દ્વાર ફરી આપણા માંટે ઊઘડી શકે એમ છે. યાદ 
રાખો ! સલામતી, સફળતા, માફી અને છુટકારાના કોઈ માર્ગ, કોઈ દરવાજા એના 
સિવાય બહાર ક્યાંય નથી. આપણે રોજ-બરોજ સમાચાર વાંચીએ છીએ અને મુસ્લિમ 
કોમની અત્યંત દારૂણ અને ખરાબ દુર્દશાની વાતો સાંભળી સાંભળીને હૃદય બાળીએ 
છીએ. પરંતુ એનાથી આપણને લાભ શો થવાનો છે ? દુઃખો અને મુસીબતોના ગાણાં 
ગાઈને બેસી રહેવાથી શું વળવાનું છે ? હું આપને સ્પષ્ટપણે કહી દેવા માગું છું કે આ 
બધા દુઃખોના કારગર ઇલાજ માટે બસ માત્ર અને માત્ર એક જ નુસ્ખો છે, અને તે છે 
અલ્લાહની કિતાબ-કુર્બાન. ઉમ્મતની તમામ બીમારીઓ અને અફસોસજનક 
દુર્દશાનો અન્ય કોઈ ઉપાય નથી. કોઈ જ નહીં. 

આપણી બીમારીઓના મૂળ ક્યાં છે ? :- 

આ બધી બીમારીઓના અસલ મૂળિયાં આપણા પોતાના હૃદયોમાં સજ્જડપણે 
ચોંટેલા છે. કુર્ઓાન કહે છે : 

ઝત બીમારીઓ તો તેમના દિલોમાં છે. (કુર્બાન-૨:૧૦) 

% સત્ય એ છે કે આંખો અંધ બની જતી નથી, પરંતુ હૃદય આંધળા બની જાય 
છે જે સીનાઓમાં ધબકી રહ્યાં છે. (કુર્બાન-૨૨:૪૯) 

અને સાચું પણ એ જ છે કે આંખો આંધળી નથી હોતી, તે બધું જુએ છે, બધું જ 
જાણે છે પરંતુ માણસનું હૃદય અંધ બની જાય છે; બધું જોવા અને જાણવા છતાં, 
સમજવા છતાં બોધ લેવા માંગતું નથી. આત્મ-સુધારણા માટે તૈયાર થતું નથી. 

આજે નેતા હોય કે વેપારી, સરકારી અધિકારીઓ હોય કે ડૉક્ટર, વકીલ અથવા' 
મીલ-માલિકો કે મજદૂરો, ભાઈ-ભાઈનું રક્ત વહેવડાવનારા ઘાતકી લોકો હોય કે 
ચોર-ડાકૂઓ તેઓ બધા જાણે છે કે સત્ય શું છે અને અસત્ય શું છે, સારૂં શું છે અને 
ખોટું શું છે. તેમના શિક્ષણમાં પણ કોઈ ઉણપ નથી. કોઈની આંખો અંધ નથી. બધાંને. 
સ્પષ્ટ દેખાઈ રહ્યું છે કે ઈશ્વર-દ્રોહના આ બધાં કામો અત્યંત ખરાબ અને ઘૃણિત છે. 
પરંતુ તેમ છતાં તેઓ એ ખરાબ કૃત્યો આચર્યે જાય છે, અને બેધડક એમ કરી રહ્યાં 
છે. કોઈના પણ ડર વગર નચિંતપણે કરી રહ્યાં છે. તેઓ આ બધું એટલા માટે કરી 
રહ્યાં છે કે તેમના હૃદયો અંધ બની ગયાં છે, જે તેમના સીનાઓમાં ધબકી રહ્યાં છે. 
(આવાં ઘૃણિત આચરણ કરવા છતાં અલ્લાહના હુકમને માન આપીને -માણસને જે 
મહેતલ આપવામાં આવી છે તે કારણે - ધબકી રહ્યાં છે. અલ્લાહે તેમને ધબકતાં 
સખ્યાં છે. જો એમ ન હોત તો તે ક્યારનાંય બંધ થઈ જાત !) માણસની હાલત જ્યારે 
આવી થઈ જાય તો પછી તેનો ઇલાજ બસ એ જ એક અલ્લાહ પાસે છે જે તમામ 
બીમારીઓનો શો ઈલાજ કરવો તે બરાબર જાણે છે. 

પયગમ્બર સ.અ.વ.નું કથન છે કે ““માણસના શરીરમાં માંસનો એક અવયવ 
(લોથડો) છે. તે જો સુધરી જાય તો માણસનું અંગેઅંગ સુધરી જાય, અને જો તે બગડી 
જાય તો પૂરૂં શરીર, તેનું અંગેઅંગ બગડી જાય. સાંભળો ! માંસનો તે લોથડો તમારૂં 

હૃદય છે.” જે તમારા વ્યક્તિત્વની ઓળખ છે. તેનું કેન્દ્રસ્થાન છે. આ તે અવયવ છે 
જેમાં લાલચ, ઈર્ષ્યા, પ્રેમભાવ, નફરત, લાગણીશીલતા અને કઠોરતા બધું જ સમાયેલું 
છે. આજે એક નાની સરખી વસ્તુ બગડી જાય તો જીવન કેવું બગડી જતું હોય છે. 
(ચા બગડી જાય તો ટેસ્ટ આવતો નથી, ખાવાનું બગડી જાય તો મજા પડતી નથી, 
પેટબગડી જાય તો ખોરાક પ્રત્યે અરુચિ થઈ જાય છે. સ્વાસ્થ્ય બગડી જાય તો જીવન 
ભારરૂપ બની જાય છે. આપણા ઉપયોગની એક પણ વસ્તુ બગડી જાય તો આપણે 
નારાજી વ્યક્ત કરીએ છીએ, ચિંતા કરીએ છીએ, તેને સુધારવાની ફિકર કરીએ 
છીએ; પરંતુ અફસોસ ! આપણા હૃદય બીમાર થઈ ગયાં છે જેની આપણે જરાય 
ફિકર કરતાં નથી). 

આજકાલ કેન્સરની બીમારીએ ખૂબ જ ઉત્પાત મચાવ્યો છે. માનવશરીર અસંખ્ય 
માંસ-કોશિકાઓનું બનેલું છે. તેમાંથી જો કોઈ એક પણ કોશિકા બગડી જાય તો 
મૃત્યુનું કારણ બની શકે છે, મૃત્યુનું વોરંટ સાબિત થાય છે.આ છે કેન્સરની ઓળખ. 
જો એકવાર માનવશરીરમાં એ આકાર ધારણ કરી લે તો પછી નાણાનો ઢગલો કરી 
દેવા છતાં માણસને મૃત્યુથી બચાવી શકાતો નથી. આના ઉપરથી એ ફલિત થાય છે 
કેબીમારીની જડ અને મૃત્યુનું વોરંટ માત્ર એક કોશિકા બની શકે છે. માત્ર એક કોશિકા! 

હકીકતમાં માનવીનું હૃદય તેના શરીરનો એક અતિ મહત્ત્વનો અવયવ છે, જેમાં 
અલ્લાહ તેના સર્જક અને'પાલકનો પ્રેમ, રસૂલનો પ્રેમ અને કુર્અાનનો પ્રેમ પેદા થઈ 
જાય તો તે એક ઉત્તમ, આદર્શરૂપ બની શકે છે; અને અલ્લાહ, રસૂલ તથા કુર્બાનની 
ઉપેક્ષા જો તેમાં ઘર કરી જાય તો ભયંકર નુક્સાનનું તોફાન ઊભું કરી દઈ શકે છે. 
હૃદયની હાલતને સુધારવાનો તેને ઉત્તમોત્તમ બનાવવાનો એક માત્ર ઉપાય આ છે કે 
આપણે આજથી જ આની સુધારણા માટે કંઈક કરી છૂટવાનો નિર્ધાર કરી લઈએ. 
નિર્ધાર કર્યા પછી જો આપણે મક્કમતાથી આગળ વધીશું તો આપણી હાલત પણ 
સંતુલિત થવી શરૂ થંઈ જશે અને આ સમગ્ર કોમ સામૂહિક રીતે એ કાર્યમાં લાગી 
જાય તો પૂરી કોમની હાલત પણ સુધરી જશે. 

આજે જ, અત્યારે જ જો એવો નિશ્ચય કરી લેવામાં આવે કે આપણે આપણી 

જાતને અલ્લાહ અને રસૂલના આદેશાનુસાર સુધારી લેવી છે, શણગારી લેવી છે તો 
કંઈ જ મોડું થયુંનથી. આ કામના પ્રથમ ચરણમાં આપણે અલ્લાહની કિતાબ કુર્ખાનને 
સમજવાનો પ્રયાસ આરંભી દઈશું. આપણે એના ઉપર વિચાર કરીશું કે એમાં શું 
લખવામાં આવ્યું છે, શેના આદેશો આપવામાં આવ્યા છે, અને શું કરવાથી રોકવામાં 
આવ્યા છે, અને એ આદેશો અનુસાર આપણે શું કરવાની જરૂર છે, કેવા પ્રયાસો 
કરવા જરૂરી છે, અને શેનાથી અટકવાનું જરૂરી છે. જો આપણે આજથી જ આના 
માટે પ્રયત્નશીલ બનવા તરફ વળીશું તો પછી આપણા માટે એ કોઈ કપરૂં કામ નહીં 
હોય. (બલ્કે એના પ્રત્યે આપણો પ્રેમભાવ એટલો ઉત્કટ બની જશે કે એ કામ કર્યા 
વિના આપણને ચેન નહીં પડે). 
કુઅનિનો અનુવાદ વાંચવો, સમજવો જરૂરી છે :- 
હઝરત શાહ વલીઉલ્લાહ તથા તેમના વારસો તેમજ અન્ય દીની ઉલેમાએ કેરામે 

દીને ઇસ્લામની જબરજસ્ત સેવા કરી છે. તેમણે જે કિતાબો, કુર્બાનના અનુવાદ 
તથા તેના ઉપર તફસીરો લખી તેના ઉર્દૂ તથા અન્ય ભાષાઓમાં અસંખ્ય અને 
વિશ્વાસપાત્ર અનુવાદ આજે સારા એવા પ્રમાણમાં લખ્યા છે. તેમાંથી ગમે તે 
(અનુવાદિત કુર્બાન) આજે જ ખરીદી લો અને ઇરાદો કરી લો કે દિવસ-રાતના ૨૪ 
કલાકના સમયમાંથી જે સમય તમે ધંધા-રોજગાર માટે, ઘરના અને અંગત કામકાજ 
માટે સ્ત્રી બાળકોની જરૂરતો માટે અને આરામ માટે ફાળવો છો તેમાં દસ-પંદર 
મિનિટનો સમય એ કામ માટે પણ ફાળવો કે એ દરમ્યાન કુર્ખાનની ૩-૪ આયતો 
અનુવાદ સાથે વાંચી જઈશું, અને તેને સમજવાનો પ્રયાસ કરીશું. અગર વાંચી શકતા 
ન હોવ તો કોઈ જાણકાર પાસે સાંભળી લો. આ કામને અન્ય કામોની જેમ રોજનો 
નિત્યક્રમ બનાવી લો. ઇન્શાઅલ્લાહ, થોડાક જ વર્ષોમાં આ પ્રમાણે વાંચી, સમજી ' 
અને વિચારીને તમે કુર્ખાન ખત્મ કરી શકશો. આ કંઈ બહુ મુશ્કેલ વાત નથી. આજે 
તો પૂરૂં કુરબાન પઢી.જવું મોટા ભાગના લોકોને ખૂબ મુશ્કેલ લાગી રહ્યું છે. પરંતુ દઢ 
નિર્ધાર અને હિમ્મત. સાથે રોજ દસ-પંદર મિનિટ માટે કુર્બાનની માત્ર ત્રણ-ચાર 
આયતો 4િયમિતપણે.એ રીતે પઢવાનું શરૂ કરશો તો લાગશે કે જાણે અલ્લાહતઆલા 

તેની આ પવિત્ર કિતાબ દ્વારા આપણી સાથે વાત કરી રહ્યો છે, ભલાઈ અને બૂરાઈ 
શું છે તે અત્યંત પ્રેમપૂર્વક આપણને સમજાવી રહ્યો છે, તેમ જ આલોક અને પરલોક 
(દુનિયા અને આખિરત)ની સફળતાની ગુરૂ ચાવી શું છે તે આપણને બતાવી રહ્યો 
છે, તો ઇન્શાઅલ્લાહ થોડાક જ દિવસોમાં તમારૂં હૃદય આનંદ અને તૃપ્તિથી છલકાઈ 
ઊઠશે. પછી એમાં ઊંડા ને ઊંડા ઊતરતા જવાની જિજ્ઞાસા આપોઆપ તમારા 
અંતરમાં આકાર પામતી તમે અનુભવશો. 

ઇમામ ગઝાલી રહ. એમના વિશ્વ-વિખ્યાત પુસ્તક “અહ્યાઉલ ઉલૂમ'માં એક 
બુઝુર્ગ વ્યક્તિની અનુભૂતિનું વર્ણન કરતાં લખે છે કે “પહેલાં હું કુર્બાનનું પઠન એ 
રીતે કરતો હતો કે જાણે બસ હું એકલો જ પઢી રહ્યો છું. પછી મેં એમ વિચારીને 
પઢવાનું શરૂ કર્યું કે જાણે હું નબી સ.અ.વ.ના મુખેથી કુર્બાન સાંભળી રહ્યો છું. તો 
અચાનક મારા હૃદયાનંદમાં બમણો વધારો થઈ ગયો. પછી મેં એમ વિચારીને પઢવાનું 
શરૂ કર્યું કે જાણે જિબ્રઈલ અમીન (નબી સ.અ.વ. પાસે કુર્બાનનું ઉતરાણ લઈને 
આવનાર માનવંત ફરિશ્તા) મને કુર્બાન પઢીને સંભળાવી રહ્યાં છે. હું તેમના મુખેથી 
કુરબાન પઢાતું સાંભળી રહ્યો છું. આ વિચારવાથી મારા આનંદમાં ઓર વધારો થઈ 
ગયો. પછી તો કહેવું શું ? અંતે મેં એમ કલ્પના કરી કે જાણે અલ્લાહતઆલા ખુદ ' 
પોતે મારી સાથે વાત કરી રહ્યો છે. અને એ જ ક્ષણે કુર્બાનના પઠનનો અસલ આનંદ 
મારા હૃદયમાં છલકાઈ ઊઠ્યો. હું ભાવવિભોર બની ગયો”. 

નિઃશંક અલ્લાહે આ કિતાબ આપણને ભલાઈનો માર્ગ ચીંધવા માટે ઉતારી છે. 
અલ્લાહ વારંવાર કહે છે કે મેં આ કિતાબ તમારા માર્ગદર્શન માટે ઉતારી છે. આ 
કિતાબ દ્વારા અલ્લાહતઆલા જાણે આપણી સાથે વાર્તાલાપ કરી રહ્યો છે. જો આ 
પ્રમાણે આપણે રોજ અલ્લાહના કલામ માટે દસ-પંદર મિનિટનો સમય કાઢીશું, 
તેની સાથે સંબંધ બાંધીશું, અને એમ નક્કી કરી લઈશું કે રોજે-રોજ દસ-પંદર મિનિટનો 
સમય ફાળવીને અલ્લાહની આયતોને સમજી-વિચારીને પઢવી જ છે, અને અલ્લાહના 
આદેશો પ્રમાણે જિંદગીઓને સુધારવાના, અને શણગારવાના, સમજાવવાના પ્રયાસો 
કરવા જ છે, તો થોડાક જ વર્ષોમાં આ પ્રમાણે સમજી-વિચારીને પૂરું કુરબાન આપણે 

કા: નસ: ગાતી સનાતતલાતાત-ાત:ઝ--સાાા સુતઃ ઝ-સાત---સાુ નાત-જાત તા: ઝતા સાત-સાત, 
પૂરૂં કરી, શકીશું; અને સાથે આપણી અંતર સુધારણા પણ આકાર લેવા લાગશે. 
કુર્બાન દ્વારા આપણી જાતની, આપણા સંતાનો અને સાથીદારોની તથા આપણી 
આસપાસના વાતાવરણની સુધારણાની મહેનતની સાથે આપણે એવો પણ નિર્ધાર 
કરીશું કે અલ્લાહની આ કિતાબ કુર્ખાનનો અનુવાદ અને તેનો અર્થ તથા હેતુ કોમના 
પ્રત્યેક માણસ સુધી પણ પહોંચી જાય અને તે દરેકને પણ તેમના અંતરની સુધારણા માટે 
આમંત્રણા મળી જાય તો પછી કોઈ કારણ નથી કે સમગ્ર કોમની હાલત બદલાઈ ન શકે. 

આવો ! આપણે સહુ આત્મ-નિરીક્ષણ કરી લઈએ :- 

જો આપણે દિવસભરની પ્રવૃત્તિઓમાંથી રાત્રે કે દિવસે માત્ર પાંચ-દસ મિનિટ 
માટે એક નિર્ધારિત સમય એ કામ માટે પણ ફાળવીએ કે જે દરમિયાન જરા શાંત 
ચિત્તથી બેસીને જરા વિચારીએ કે આજે આપણે એવું ક્યું કામ કર્યું જે આપણા 
અલ્લાહને નારાજ કરનારૂં હતું ? બસ, આપણે આપણી જાતથી માત્ર એટલો પ્રશ્ન 
કરવાનો છે; તત્કાળ એથી વધુ કંઈ કરવાનું નથી. દિવસભરની આપણી ભાગદોડ 
અને બધા વ્યવહારો ઉપર એક ઊડતી નજર નાખી લઈ તેમાંથી અલ્લાહને નારાજ 
કરનાર જે કામ આપણાથી થઈ ગયા હોય તેની નોંધ આપણા મનમાં કરી લઈએ. 
દરરોજ અચૂક આ આત્મ-ચિંતન આપણે કરતા રહીશું તો પછી તમે જોશો કે આ 
સવાલનો જવાબ તમારા અંદરથી જ ઊભરવા લાગશે, અને તમારા હૃદય ઉપર 
એવો વજઘાત કરશે કે તમે ખુદ પસ્તાવો કરવા લાગશો. પછી તમો જોશો કે ધીરે 
ધીરે તમારા અંદરમાંથી આત્મ-શુધ્ધિનાં ઝરણાં ફૂટવા લાગશે. તમારી હાલત સુધરવા * 
માંડશે. પ્રથમ પ્રયાસ દરમ્યાન ભલે તમે સુધારણા માટે કોઈ પણ પ્રયત્નો ન કરો, 
પરંતુ દરરોજ એ નિર્ધારિત સમયે તમારી જાતને અચૂક એ સવાલ કરતા રહો કે આજે 
મેં એવા કયા કામ કર્યા જે મારા અલ્લાહને નારાજ કરનાર હતા ? જે આખિરત 
(પરલોક)માં મને જહન્નમ તરફ દોરી જવાવાળા હતા, મારા વ્યક્તિત્વને બરબાદ 
કરનારા હતા. એ પછી પણ જો તમે સુધારણાના કોઈ પ્રયત્ન કરી ન શકો તો ગભરાશો. 
નહીં. આત્મ-નિરીક્ષણના તમારા પ્રયાસો ચાલુ જ રાખજો. 

આ પ્રયોગ નિયમિત રીતે થતો રહેવો જોઈએ. તમારા આ પ્રયાસો જ આખરે 

તમને ધીરે ધીરે તમારી સુધારણા તરફ દોરી જશે. તમારી આંખો એ અનિચ્છનીય 
કૃત્યો ઉપર અશ્રુઓ વહાવવા લાગશે, પસ્તાવો તમારા અંતરાત્માની, તમારા નફસની 
સફાઈ કરવા લાગશે; અને અલ્લાહને નારાજ કરનારા તે કૃત્યો જે તમે બેધડક કરી 
નાખ્યા હતા તેના પ્રત્યે તમારા હૃદયમાં તિરસ્કારની લાગણી પેદા થશે. શરૂ શરૂમાં 
તમને આ કામ જરા કઠણ જરૂર લાગશે પરંતુ એ અમલ કરતા રહેશો તો પછી તમને 
એની ટેવ પડી જશે. આપોઆપ તમે આત્મ-નિરીક્ષણ કરવા લાગશો અને તમારા 
માટે આત્મ-શુદ્ધિનો માર્ગ મોકળો થતો જશે. તમે અંતઃસ્ફૂરણાનો અનુભવ કરવા 
લાગશો અને એક લાંબા સમય પછી તમને ખુદ એમ લાગવા માંડશે કે હવે તમે તેવા 
નથી જેવા કે પહેલાં હતા. 

યાદ રાખો ! ફકત તમારી પોતાની સુધારણા માત્રથી કામ ચાલવાનું નથી. અલ્લાહ 
તરફથી આ કિતાબ કુર્ખાન તમને એટલા માટે આપવામાં આવી છે કે શ્તમે એને 
લઈને ઊઠો અને અન્ય લોકો સુધી એને પહોંચાડો. એ કામ માટે તમારો સમય ફાળવો 
અને એ કિતાબના પ્રકાશમાં તમારૂં જીવન વ્યતીત કરો. યાદ રાખો ! અલ્લાહની આ 
પવિત્ર કિતાબનો તમારા ઉપર એ હક છે અને એ જ હકને અદા કરવાના કાર્યમાં 
પયગમ્બર સાહેબ (હઝરત મુહમ્મદ સ.અ.વ.)તું સમગ્ર જીવન વીત્યું. (જે નબી 
ઉપર તમે ઈમાન લાવ્યા છો, જેમની સાથે તમે ગાઢ મહોબ્બત રાખો છો એ નબી 
સાહેબ (સ.અ.વ.) એ જીવનપર્યત કરેલું આ કામ શું તમે નહીં કરો ? 

દીને ઇસ્લામ તરફ આમંત્રણ સહુથી મોટી સુન્નત છે :- 

'સુન્નતે રસૂલ' અને “હદીસ' શું વસ્તુ છે તેનાથી લોકો સારી રીતે પરિચિત છે. 
હદીસવેત્તાઓના મતાનુસાર હદીસ એ છે કે તે સઘળાં કામો (અમલો) જે અલ્લાહના 
રસૂલ હઝરત મુહમ્મદ સ.અ.વ.એ ખુદ પોતે કરીને બતાવ્યા, જે બાબતો આપ 
સ.અ.વ.એ ખુદ પોતાના મુખેથી સમજાવી તથા જે કામો આપ સ.અ.વ.એ પોતાની 
નજરો સામે થતાં જોયા અને ક્યારેક તેને સારા કહ્યાં અથવા તેને થતા જોઈને આપ 
સ.અ.વ. ચુપ રહ્યાં (તેના ઉપર કોઈ ટીકા-ટિપ્પણી ન કરી, ન તેની મનાઈ કરી) એ 
સઘળી બાબતો સુન્નતે રસૂલની વ્યાખ્યામાં આવે છે. 

યાદ રાખો ! બેશક, આ પણ સુન્નત છે કે આપણો પહેરવેશ ઇસ્લામી ઢબનો 
હોય, ચહેરા ઉપર દાઢી હોય. એ જરૂરથી અનિવાર્ય છે. પરંતુ જરા આગળ વધીને 
એ પણ વિચારો કે ગારેહિરાના પ્રથમ સંબોધનથી લઈને પોતાત્તું પવિત્ર જીવન 
અલ્લાહના હવાલે કરતાં સુધી આપ સ.અઃ.વ. રાત-દિવસ કયા કામોમાં પ્રવૃત્ત રહ્યાં? 
આપ સ.અ.વ.ની સહુથી મોટી સુન્નત કઈ હતી ? એ જ ને કે અલ્લાહના બંદાઓને. 
અલ્લાહના દીનનું આમંત્રણ આપવામાં આવે ? આપ સ.અ.વ. સવાર-સાંજ, રાત્રે 
અને દિવસે મક્કાની ગલીઓમાં, તાઇફની વાદીમાં, મદીના શરીફની ગલી-કુચાઓમાં 
અને મસ્જિદે નબવીમાં પોતાના હુજરામાં બેસીને તો ક્યારેક કારઝાર-યુધ્ધના મેદાનમાં 
ઇસ્લામી લશ્કરની મોરચાબંદી કરાવીને આપ સ.અ.વ. શું કરાવી રહ્યાં હતા ? 
આપ સ.અ.વ.ની આ તમામ પ્રવૃત્તિઓ અને જીવનપર્યતની ભાગદોડનો હેતુ 
અલ્લાહના દીનનું નિમંત્રણ આપવા માટે જ હતો. માનવજીવન ઉપર એને લાગુ 
કરવા માટે, દીને ઇલાહીને કાયમ કરવા માટે, અને અલ્લાહના બોલને ઊંચો કરવા 
માટે આપ સ.અ.વ.' આ બધી મથામણ કરી રહ્યાં હતા, અને જીવનપર્યંત આપ 
સ.અ.વ. એ જ કામ માટે સંઘર્ષ કરતા રહ્યાં. અલ્લાહના રસૂલની સુન્નતો ઉપર 
સંપૂર્ણપણે અમલ કરવા માટે આપણે આ બધા કામો પણ કરવા પડશે. એના વગર 
કુર્બાનનો હક બરાબર અદા થઈ શકતો નથી. આ કામ અલ્લાહે આપ સ.અ.વ.ને 
સોંપ્યું હતું, જેનો હક આપ સ.અ.વ.એ બરાબર અદા કરી દીધો. પોતાના જીવનની, 
પોતાની રાહતની, પોતાની ઇચ્છાઓની અને પોતાની દુનિયાની જરાય પરવા ન 
કરી. મુસીબતોના પહાડ આપ સ.અ.વ. અને આપના સાથીઓ ઉપર તૂટી પડ્યા. 
જગત આપનું દુશ્મન બની ગયું, આપને ચેનનો શ્વાસ સુધ્ધાં લેવા ન દીધો.. છતાં 
આપસ.અ.વ.ના કદંમ જરાય ડગ્યા નહીં, ન આપ વિચલિત થયા, ન આપે નિરાશ 
થઈને એ કામને છોડ્યું. 

દુનિયામાંથી રુખસદ થતી વખતે.આ કામ અલ્લાહના રસૂલ સ.અ.વ. પોતાની 
ઉમ્મતને સોંપતા ગયા. હજ્જતુલ વિદાઅના સમયે અરફાતના મેદાનમાં આપ 
સ.અ.વ.એ એક લાખ જેટલી સહાબા રદિ.ની મેદનીથી સવાલ કર્યો કે “શું મેં 

આપ સહુને અલ્લાહનો. દીન બરાબર પહોંચાડી દીધો ?” સહાબા રદિ.એ એકી 
અવાજે જવાબ આપ્યો, ““બેશક ! આપે અલ્લાહનો દીન અમને બરાબર પહોંચાડી 
દીધો.” પછી આપ સ.અ.વ.એ આકાશ તરફ આંગળી ઉઠાવી કહ્યું, ““હે અલ્લાહ! 
તું ગવાહ રહેજે.'' એ પછી આપ સ.અ.વ.એ સહાબા રદિ.ને સંબોધીને વસિયત 
કરી કે ““જે લોકો અહીં હાજર છે તેઓ અલ્લાહનો આ સંદેશ અલ્લાહના તે બંદાઓ 
સુધી પહોંચાડે જેઓ અહીંયા હાજર નથી. અને આપણે જોયું કે અલ્લાહના રસૂલ 
સ.અ.વ.ના જાંનિસાર સાથીઓએ અલ્લાહના રસૂલ સ.અ.વ.ની એ વસિયત ઉપર 
ચુસ્તપણે અમલ કર્યો. આ કામ તેમના જીવનનું મુખ્ય કામ બની ગયું. અને આમ 
પેઢી દર પેઢી ચાલતું રહીને આ કામ આપણા સુધી આવ્યું, જેના પ્રતાપે જ આપણે 
સહુ આજે ઇસ્લામના દાયરામાં છીએ. હવે એ આપણી જવાબદારી છે કે આપણે 
એને એનાથી અજાણ રહેલા અલ્લાહના અન્ય બંદાઓ સુધી પહોંચાડીએ. અને 
આવનારી પેઢીને એ અમાનત બરાબર સોંપીને દુનિયામાંથી વિદાય થઈએ. યાદ 
રાખો ! આ કામ કર્યા વગર કુર્બાનનો હક બરાબર અદા થઈ શકશે નહીં. આવા 
તમામ પ્રયાસો વિના અલ્લાહ અને તેના રસૂલ સ.અ.વ.ના પ્રેમનો હક અદા થઈ ' 
શક્તો જ નથી. 

જો આપણે મજબૂત આસ્થા અને સંપૂર્ણ ઈમાન સાથે કુર્ખાનનો આ હક અદા 
કરીશું તો આપણામાંના પ્રત્યેક જણની, સમગ્ર કોમની, અને વિશ્વના સમસ્ત મુસ્લિમ 
સમુદાયની તે તમામ મુશ્કેલીઓ, પરેશાનીઓ અને યાતનાઓ ઇન્શાઅલ્લાહ એ 
રીતે સમાપ્ત થઈ જશે કે જાણે એ હતી જ નહીં ! અને જો આપણે એ કામ નહીં કરીએ 
તો મુશ્કેલીઓ, યાતનાઓ અને અસહ્ય દુઃખો આપણને વીંટળાયેલા રહેશે. જીવન 
એક અજાબ બની જશે કે જેની દુષ્ટ છાયામાં પીડાઓ અને દુઃખો વેઠતા રહીને આપણે. 
નિઃસહાય અને નિરાધારપણે જીવતા રહેવું પડશે. 

આ કુર્ઓાનનો આ જ સંદેશ છે. તો ચાલો ! આપણે આજથી જ એ કામમાં પ્રવૃત્ત 
થઈ જઈએ. અલ્લાહ આપણી મદદ કરે. (આમીન) ] 

